

ڈاکٹر جمیل جالبی

## بہادر شاہ ظفر، ایک تحقیدی \* مطالعہ

Bahadur Shah Zafar - the last Mughal emperor was also a representative poet of a very significant era in Urdu literature. The present essay encompasses the life and literary contributions of Bahadur Shah Zafar from critical and analytical perspectives.

❖❖❖❖❖❖❖

”خلقت خدا کی، ملک بادشاہ کا حکم کمپنی بہادر کا۔“ یہ وہ حقیقی صورت حال تھی جو شاہ عالم کے زمانے سے شروع ہوئی، ان کے بیٹے اکبر شاہ ثانی اور پوتے بہادر شاہ ظفر تک جاری رہی اور پھر، ۱۸۵۷ء کی بغاوت عظیم کے بعد، اس طرح ختم ہوئی کہ نام کا بادشاہ قیدی بنا کر رنگون بیچج دیا گیا، جہاں چند سال بعد بے کسی کی حالت میں وہ اللہ کو پیارا ہو گیا۔ جب تک یہ تینوں بادشاہ باری باری سے قلعہ معلیٰ میں مقیم تھے اپنی عظمت رفتہ کے احساس کے ساتھ زندہ تھے۔ انگریزوں کی مسلسل یہ کوشش تھی کہ انہیں قلعہ سے نکال کر نام کی بادشاہی کو بھی ختم کر دیا جائے تاکہ ہندوستان کے اقتدار کلی پر پوری طرح قابض ہو سکیں۔ ان تینوں بادشاہوں کو کمپنی بہادر سے وظیفہ ملتا تھا جس سے وہ اپنے ٹبر کا مشکل سے پیٹ پالتے اور ان روایتوں اور رسوم و رواج کو نجاتے تھے جو ان کی عظمت رفتہ کی نشانیاں تھیں۔ بہادر شاہ ظفر کے ہاں نہ صرف کارخانہ جات شاہی قائم تھے بلکہ ماہی مراتب، کتب خانہ، نذر ثمار، فراش خانہ، سیاہ پلٹن، رسالہ سواران وغیرہ کے ساتھ معززین دربار معلیٰ مثلاً وزراء، استاد، علماء، حکماء، عرض بیگی، کاملین پر فن وغیرہ بھی، تنخوا ہوں کے ساتھ مختلف منصبوں پر منعین تھے۔ (۱) جو انہیں بادشاہ ہونے کا احساس دلاتے رہتے تھے۔ دربار شاہی کے ادب آداب اسی طرح باقی و جاری تھے اور اسی لیے جب لاڑائیں برآ ملاقات کے لیے بہادر شاہ ظفر کے دربار میں آئے تو انہیں کرسی پیش نہیں کی گئی کہ ایسا کرنا دربار شاہی کے دستور کے منافی تھا۔ اس پر لاڑائیں برانا راض ہو گیا اور بادشاہ کو اس تخت شاہی پر، جو بہادر شاہ ظفر نے بنوایا تھا اور جس کا نام تخت ہمار کھا گیا تھا، بیٹھنے کی ممانعت

\* تحقیدی کی اصطلاح ایسے مصائب کے لیے وضع کی گئی ہے جن میں تحقیقی اور تقدیمی دونوں پہلو ہوں۔

کر دی۔ (۲) اس سے پہلے بھی، نام کے وظیفہ خوار بادشاہ اکبر شاہ ثانی نے ۱۸۱۳ء میں حکومت ہند سے مطالبہ کیا تھا کہ ان کا مرتبہ گورنر جنرل سے زیادہ ہونا چاہیے۔ اس سے وہ تضاد نمایاں ہو کر سامنے آتا ہے جو حقیقی صورت حال اور نفیاتی صورت حال کے درمیان موجود تھا۔ اب وظیفہ خوار بادشاہ کے پاس کرنے کے لیے کچھ نہیں تھا۔ اس کا سارا وقت ان تہذیبی سرگرمیوں اور رسم و رواج میں صرف ہوتا تھا جو پابندی کے ساتھ قلعہ معلیٰ میں ادا کی جاتی تھیں۔ قلعہ معلیٰ ان ساری تہذیبی و روایتی سرگرمیوں کا مرکز تھا۔ ان ساری سرگرمیوں میں شاعری کو اولیت حاصل تھی۔ پہلے حقیقی بادشاہوں کو ملکی امور کے انتظام سے اتنی فرصت کہاں ملتی تھی کہ وہ خود شاعری کریں البتہ سارے فنون لطیفہ کے وہ سرپرست اعلیٰ ضرور تھے۔ ادھر وظیفہ خوار بادشاہوں کے پاس فرصت ہی فرصت تھی اسی لیے وہ خود بھی ان فنون لطیفہ میں حصہ لیتے اور سرپرستی بھی کرتے تھے۔ شاہ عالم ثانی آفتاب شاعر بھی تھی اور خطاط و نثر نگار بھی۔ اکبر شاہ ثانی بھی شاعر تھے اور شاعر تخلص کرتے تھے۔ بہادر شاہ ظفر پر گوشاعر بھی تھے اور خطاط و نثر نگار بھی۔ فنون و ہنر کی سرپرستی کی وجہ سے اہل کمال برآ راست یا بالواسطہ بادشاہ سے وابستہ تھے۔ اسی لیے لاکھ سوا لاکھ روپیہ کا وظیفہ کم پڑتا تھا اور اکثر بادشاہ کو نجی جائیداد یا جواہرات گروی رکھ کر اپنا خرچ چلانا پڑتا تھا۔

بہادر شاہ ظفر، جن کا نام ابوظفر سراج الدین محمد بہادر شاہ تھا اور جو اکبر شاہ ثانی کی زندہ اولادوں میں سب سے بڑے بیٹے تھے، ہندو یہوی لال بائی کے بطن سے ۲۸ شعبان ۱۸۱۵ء / ۱۷ اکتوبر ۱۸۱۶ء بروز شنبہ غروب آفتاب کے وقت پیدا ہوئے۔ ”ابوظفر“ ان کا تاریخی نام تھا۔ اردو زبان میں ظفر اور بھاکا اور دوسری زبانوں کی شاعری میں ”شوق رنگ“ تخلص کرتے تھے۔ لال قلعہ ہی میں ان کی تعلیم ہوئی اور یہیں فارسی، عربی زبانوں کو حاصل کیا اور اسی کے ساتھ دوسرے علوم و فنون کا بھی اکتساب کیا۔ اپنے دادا شاہ عالم ثانی کی صحبت میں رہ کر شاعری و خطاطی کا شوق پیدا ہوا اور ظفر نے

مختلف خطوط بالخصوص نسخ اور طغری میں کمال حاصل کیا۔ اکبر شاہ ثانی کی تخت نشینی (۱۶۲۱ھ) کے ساتھ وہ ولی عہد کے منصب پر فائز ہوئے لیکن کچھ عرصے بعد اکبر شاہ ثانی (والد) ان سے ناراض ہو گئے اور مرزا جہانگیر (بھائی) کو ولی عہد بنانے کے لیے انگریز حکام کو لکھا لیکن کوئی نتیجہ برآمد نہ ہوا۔ ۱۸۲۱ء میں جب شہزادہ جہانگیر کا انتقال ہوا تو اکبر شاہ ثانی نے مرزا سلیم کا نام تجویز کیا لیکن گورنر جنرل نے اس نام سے بھی اتفاق نہیں کیا اور بہادر شاہ ظفر بدستور ولی عہد رہے۔ باپ کی ناراضی کے باعث ظفر کا یہ دور بہت سخت گزرا۔ ۱۸۳۷ھ/۱۲۵۳ء میں اکبر شاہ ثانی وفات پا گئے اور بہادر شاہ ابوظفر سراج الدین محمد بہادر شاہ غازی کے خطاب کے ساتھ تخت نشین ہوئے۔ اس وقت ان کی عمر ۶۲ سال تھی۔ بہت سے شعراء نے تاریخ جلوس کہیں۔ امام بخش صہبائی نے اپنے قطعہ تاریخ میں اس مصروع ”آمد بلب خرد چراغ دہلی“ کی ترکیب ”چراغ دہلی“ سے سال جلوس ۱۲۵۳ھ نکالا۔ ظفر کا دربار بھی اسی طرح لگتا تھا جس طرح آزاد بادشاہوں کا لگتا تھا۔ ادب آداب کے بھی وہی طریقے راجح تھے۔ اسی طرح مقدمات پیش ہوتے اور ان پر بادشاہ فیصلہ دیتے۔ واضح رہے کہ یہ سب مقدمات قلعہ معلیٰ کی چار دیواری کے اندر ہونے والے معاملات سے متعلق ہوتے تھے۔ دیوان خاص کا رکھ رکھا تو بھی قدیم بادشاہوں کی روایت کے مطابق تھا۔ ان تمام رسوم و آداب اور قلعہ کی سرگرمیوں کی داستان غشی فیض الدین نے ”بزم آخر“ میں سنائی ہے۔ (۳)

جب بادشاہ کے اخراجات اور بڑھ گئے تو انہوں نے وظیفہ بڑھانے کا مطالبہ کیا۔ انگریز تو موقع کی تاک میں تھے۔ انہوں نے اس مطالبے کے جواب میں چند شرائط بادشاہ کے سامنے پیش کیں جن کی تفصیل اسلام پرویز نے سرطاس مذکاف کی ڈائری سے اخذ کر کے اپنی تصنیف میں درج کی ہیں۔ (۴) ان میں سے ایک یہ تھی کہ حضور والا کے شاہزادوں اور بیگماں کے اور تمام تیموری خاندان کے جس قدر دیہات، جاگیریں، باغ،

کنوں اور مکانات وغیرہ ہیں سب انگریزوں کے حوالے کر دیئے جائیں اور ان کے نقشے انگریزی حکومت کو بھیجے جائیں۔ یہ جانبدار ناقابل واپسی ہوگی۔ جن شہزادوں، بیگماں اور اہل خاندان کی تنخواہیں مقرر ہیں وہ شخص جب مرے گا تو اس کی تنخواہ بھی بحق سرکار انگریزی ضبط ہو جائے گی۔ وارثوں کو کچھ نہیں دیا جائے گا۔ ایک شرط یہ تھی کہ شاہ عالم ثانی اکبر شاہ ثانی اور بہادر شاہ ظفر کی اولاد کے علاوہ ان سب لوگوں کو قلعہ سے نکال دیا جائے گا جو شاہ عالم ثانی سے پہلے بادشاہوں کی اولاد ہیں اور قلعے میں آباد ہیں۔ ہر مہینے پیدائش و موت کا گوشوارہ انگریزی سرکار کو بھیجنा ہوگا۔ ایک اور شرط یہ تھی کہ بادشاہ کو اپنے خرچ سے قلعے کے اندر انگریزی تعلیم کا ایک اسکول قائم کرنا ہوگا۔ ایک شرط یہ تھی کہ قلعہ کی مرمت اور تنخواہوں کی تقسیم آئندہ ایجنت کریں گے۔ (۵) بادشاہ نے، جو قرض خواہوں اور بڑھتے اخراجات کے ہاتھوں پریشان تھے، مجبوراً یہ شرائط تسلیم کر لیں۔ وظیفے میں معمولی اضافے کے باوجود مالی تنگی کی صورت میں کوئی خاص فرق نہیں آیا۔ قلعہ میں قیمتی سامان کی چوریاں بڑھ گئیں اور وقت پر تنخواہیں نہ ملنے کی وجہ سے قلعہ کا نظام بھی بگڑ گیا۔ ایجنت کے ذریعے تنخواہوں کی تقسیم نے صورت حال کو مزید خراب کر دیا۔ جہاں سے تنخواہ ملے گی حکم بھی اسی کا چلے گا۔ بادشاہ وقت اور کمزور ہو گیا۔

اس زمانے میں بہادر شاہ ظفر کے بڑے بیٹے مرتضیٰ مرتضیٰ دارالرحمٰن (جذوری ۱۸۳۹ء) کو وفات پا گئے۔ مرتضیٰ دارالرحمٰن کی وفات کے بعد زینت محل نے، جن سے ۱۸۴۰ء میں شاہ ظفر نے ۶۵ سال کی عمر میں شادی کی تھی، اپنے بیٹے جوان بخت (ولادت ۱۸۴۱ء) کو ولی نہدہ بنانے کے لیے کوششیں شروع کر دیں۔ یہ وہی جوان بخت ہیں جن کی شادی کے موقع پر غالب اور ذوق نے سہرے لکھے تھے۔ یہ سلسلہ یوں ہی چل رہا تھا کہ انگریزوں نے جون ۱۸۵۲ء میں شہزادے مرتضیٰ دارالرحمٰن سے، بادشاہ کو اعتماد میں لیے بغیر، خفیہ معاہدہ کر کے ولی عہد مقرر کر دیا۔ اس معاہدے کی رو سے بہادر شاہ ظفر کی وفات کے بعد قلعہ معلیٰ کو

خالی کر کے قطب صاحب میں سکونت اختیار کرنی ہوگی۔ اس کے بعد وہ بادشاہ نہیں کہلانیں گے۔ یہ معاهدہ لارڈ ڈلہوزی کی وضع کردہ پالیسی کے مطابق تھا جو چاہتا تھا کہ جیسے جیسے موقع ہاتھ آئے سارے دلیکی حکمرانوں کو ایک ایک کر کے ختم کر دیا جائے۔ واجد علی شاہ کی معزولی اور خاتمہ شاہی بھی اسی حکمت عملی کا نتیجہ تھی۔ مرزا فخر نے جب یہ معاهدہ کر لیا تو اس کی بھنک بہادر شاہ ظفر کے کانوں میں پڑی جس کا انہمار انہوں نے کئی اشعار میں بھی کیا ہے۔ اسی زمانے میں بادشاہ بہت یمار پڑ گئے۔ یہ وہی شدید یماری تھی جس سے شفایاب ہونے پر غالب اور ذوق نے قساند کہے تھے۔

اتفاق دیکھیے کہ ۱۰ جولائی ۱۸۵۶ء کو اچانک مرزا فخر بھی وفات پا گئے۔ بادشاہ نے ملکہ زینت محل کے دباؤ پر ولی عہدی کے لیے جواں بخت کا نام سب دوسرے شہزادوں کے دستخطوں کے ساتھ، پھر انگریزی حکومت کو بھیجا۔ اسلم پرویز نے نیشنل آر کائیوز دہلی کا وہ خط تلاش کیا ہے جو گورنر جنرل نے شمال مغربی صوبہ جات کے سیکرٹری کے نام لکھا تھا اور جس میں لکھا تھا ”اگر بادشاہ کے خط کا جواب دینا واقعی ضروری ہے تو ان کو مطلع کر دیا جائے کہ گورنر جنرل مرزا جواں بخت کی ولی عہدی کو تسلیم نہیں کر سکتے۔ ساتھ ہی مرزا قویش بھی اتنے خوش امید نہ ہوں کہ وہ یہ سمجھنے لگیں کہ ان کے ساتھ بھی وہی شرائط عمل میں آئیں گی جو مرزا فخر کے ساتھ طے پائی تھیں۔ بادشاہ کے زندہ رہنے تک اب کسی قسم کی خط و کتابت حضور والا یا کسی اور شخص سے نہ کی جائے گی۔ نیز یہ کہ اگر بادشاہ کا انتقال ہو جائے یا وہ قریب المرگ ہوں تو فوراً مرزا قویش کو مطلع کیا جائے اور کسی قسم کی سازش یا خوف و ہراس کو پھیلنے نہ دیا جائے لیکن مرزا قویش پر یہ واضح کر دیا جائے کہ گورنمنٹ ان کو محض شاہی خاندان کے سرپرست کی حیثیت سے تسلیم کرتی ہے اور ان کے ساتھ وہی سلوک روکھا جائے گا جو ان کے بڑے بھائی مرزا فخر کے ساتھ طے ہوا تھا۔ البتہ بادشاہ کا خطاب اور دوسری شان و شوکت ختم کر دی جائے گی اور (بادشاہ کے بعد) ان کی

حیثیت آں تیمور کے شہزادے کی سی رہے گی۔ جہاں تک وظیفے کا تعلق ہے بادشاہ کے انتقال کے بعد ان کو پندرہ ہزار روپے ماہوار وظیفہ ملا کرے گا۔<sup>(۶)</sup> اس سے یہ بات واضح ہو جاتی ہے کہ انگریزی اقتدار مغل شاہی کو، بہادر شاہ ظفر کے بعد، ہمیشہ کے لیے نتم کر دینا چاہتا تھا۔ انگریزوں نے بادشاہ کو اتنا بے بس والا چار کر دیا تھا کہ اپنے ولی عہد کو مقرر کرنے کا اختیار بھی اب اس کے پاس نہیں رہا تھا۔ ان سب امور کے اثرات معاشرے پر پڑ رہے تھے۔ ادھر بدلتے ہوئے معاشی و معاشرتی حالات سے ہر فرد متاثر ہو رہا تھا۔ خود انگریز افسروں کا رویہ بھی دیسی لوگوں کے ساتھ ہٹک آمیز تھا۔ ان سب باقوں سے انگریزوں سے نفرت کا لاوا اندر ہی اندر پک رہا تھا۔ علمائے وقت نے انگریزوں سے نجات حاصل کرنے کی تحریک شروع کر رکھی تھی۔ چپاتیوں کی تقسیم اسی جہادی تحریک کا حصہ تھی۔ سرٹی بے ملکاف نے چپاتیوں کی تقسیم کے بارے میں تھانے دار معین الدین حسن، صاحب خدگ غدر<sup>(۷)</sup> سے دریافت کیا تو انہوں نے لکھا کہ جب عمل داری مرہشہ بدلتی تو کئی میں پہلے اس طرح روٹی اور پنے کا ساگ گانو بہ گانو بٹا تھا اور یہ حقیقت میں نے اپنے باپ سے سنی تھی۔ میرے قیاس میں آتا ہے کہ یہ تقسیم چپاتی بھی شاید علامت کسی فساد کی ہو تو عجب نہیں۔<sup>(۸)</sup> مسلمان اور ہندو دونوں انگریزوں کے ذلت آمیز رویے اور معاشی و معاشرتی صورت حال سے پہلے ہی سے ناخوش و ناراض تھے۔ جسٹس میکار تھی نے لکھا ہے کہ ”حقیقت یہ تھی کہ بر عظیم ہندوستان کے شمالی اور شمال مغرب کے علاقوں میں انگریزی اقتدار کے خلاف دیسی اقوام میں بغاوت کے جذبات موجود تھے۔ یہ محض فوجی بغاوت نہیں تھی۔ یہ بغاوت ہندوستان پر انگریزوں کے قبضے کے خلاف، فوجی شکوہ شکایت، قومی تغیر اور مذہبی شدت پسندی کا مرکب تھی۔ اس بغاوت میں دیسی شہزادے اور دیسی سپاہ سب شریک تھے۔ اس بغاوت میں مسلمان اور ہندو، اپنے قدیم مذہبی اختلافات کو بھلا کر، عیسائیوں کے خلاف کربستہ ہو گئے تھے۔“<sup>(۹)</sup> ادھر کہنی بہادر کو صرف محض اپنے منافع،

درآمدات برآمدات، اجارہ داریوں اور تینوں اہوں سے مطلب تھا۔ اتنا بڑا ملک ان کے قبضے میں آگیا تھا۔ جسے وہ اپنے استعماری و استحصالی رویے سے پوری طرح نپوڑ لیتا چاہتے تھے۔ یہاں کے لوگوں کے مسائل و خواہشات کا نہ انہیں اندازہ تھا اور نہ دلچسپی۔ طاقت اور جر سے لوگوں کو مطیع تو بنایا جاسکتا ہے لیکن ان کو وفادار نہیں بنایا جاسکتا۔ یہ صورت حال اندر ہی اندر روز بروز خراب تر ہوتی جا رہی تھی کہ ۱۸۵۶ء میں انگریزوں نے واحد علی شاہ کو معزول کر کے اودھ کی بادشاہ ختم کر دی۔ نفرت، غصے اور انگریز سے نجابت حاصل کرنے والے جوش تیزی سے بڑھ اور پھیل رہا تھا۔ انگریز کو ملک بدر کرنے کا مقصد ہر طبقہ، ہر فرقہ اور ہر مذہب کے لوگوں میں مشترک تھا۔ چربی والے کارتوں کو استعمال نہ کرنے والی حکوم عدوی کا واقعہ فروری ۱۸۵۷ء میں بارک والی پلنٹ میں پیش آپکا تھا۔ انگریزوں کو قتل اور ان کے گھروں کو جلانے کے واقعات بھی مختلف شہروں میں ہو رہے تھے۔ کانپور والا انگریزوں کے قتل عام کا واقعہ بھی، ابھی تارہ تھا کہ یہی چربی والے کارتوں میرٹھ کی پلنٹوں کے سپاہیوں کو استعمال کرنے کا حکم دیا گیا اور جن سپاہیوں نے انکار کیا ان پر مقدمہ چلا کر لمبی لمبی سزا میں دی گئی۔ اس پر بغاوت کا بازار گرم ہو گیا۔ سپاہی اپنی بارکوں سے نکل آئے۔ یہ ۱۸۵۷ء کا واقعہ ہے۔ جیل کی دیواریں گرا دی گئیں۔ قیدی آزاد کر دیئے گئے اور پھر یہی لشکر دلی کی طرف چل کھڑا ہوا اور امامی کی صبح دلی پہنچ کر جب پل پار کرنے کی کوشش کی تو بادشاہ کو پتا چلا کہ کوئی لشکر دلی پر چڑھ آیا ہے۔ بادشاہ نے انگریزوں کو اطلاع دی اور لشکر کو سمجھا بجھا کر واپس جانے کی تلقین کی لیکن سپاہیوں کا غم و غصہ اتنا شدید تھا کہ وہ شہر میں گھس گئے اور دلی پر قبضہ کر لیا۔ دلی پر قبضے کے فوراً بعد انہوں نے بادشاہ کو اپنا بادشاہ مان کر قیادت ان کے سپرد کر دی۔ مرتا کیا نہ کرتا۔ بادشاہ نے اسے قبول کر لیا۔ اب وہ اس بغاوت کے قائد تھے اور انہوں نے خلوص دل سے اسے چلانے کی کوشش کی۔

۸۲ سالہ بوڑھا بادشاہ نادار تھا۔ اس میں تنظیی صلاحیتیں بھی اس درجے کی نہیں تھیں کہ وہ

ان پر جوش باغیوں کو منظوم کر سکتا۔ نتیجہ یہ ہوا کہ یہ شاکر جلد بکھر گیا اور ستمبر ۱۸۵۷ء میں انگریزوں نے دوبارہ دلی پر قبضہ کر کے وہ قتل عام کیا کہ یہ خونی داستان آج بھی لوگوں کی زبان اور تاریخ کے صفحات پر زندہ ہے۔ باغیوں کی شکست کے بعد بادشاہ نے لال قلعہ پہنچ دیا اور ہمایوں کے مقبرے میں پناہ لے لی۔ نینیں سے بہادر شاہ ظفر اہل خاندان کے ساتھ گرفتار ہوئے۔ خاندان کے بیشتر افراد کو انگریزوں نے بچانسی دے دی۔ بیسیوں شہزادوں کو گولی مار کر ہلاک کر دیا اور دلی کی ایمنٹ سے ایمنٹ بجا دی۔ کابلی دروازے سے لے کر قلعہ تک اور دریہ سے لے کر قلعہ تک اور جامع مسجد سے لے کر دلی دروازہ تک باقی نیام کا کوچہ، خانم کا بازار، خاص بازار، خان دوراں کی حوالی سے دریا گنج تک ہزار ہا مکان منہدم اور مسماں کر کے دلی کا چبوترہ بنادیا گیا اور چینل میدان کر دیا گیا۔<sup>(۹)</sup> مرزا غالب نے بھی اپنے خطوط میں اس صورت حال کو بیان کیا ہے۔

جنوری ۱۸۵۸ء میں بہادر شاہ ظفر پر مقدمہ چلایا گیا اور ۹ مارچ ۱۸۵۸ء کو ان کے خلاف فیصلہ سنادیا گیا کہ انہیں بچانسی دینے کے بجائے جلاوطن کر کے قید میں رکھا جائے۔ ۷ اکتوبر ۱۸۵۸ء کو بہادر شاہ ظفر ملکہ زینت محل، شہزادہ جوان بخت اور دوسرے افراد کے ساتھ دلی سے روانہ ہوئے اور یہ قیدی الله آباد اور کلکتہ ہوتے ہوئے ۹ دسمبر ۱۸۵۸ء کو رنگوں پہنچے۔ رنگوں میں قیدیوں کے ساتھ مناسب سلوک کیا گیا۔ اسلام پرویز نے بیشتر آرکانیوز کے ایک خط کا حوالہ دیا ہے جس میں گورنر جنرل کی یہ ہدایت برما کے گورنر کو رکھا جائے کہ ”گورنر جنرل کی ہدایت ہے کہ ان قیدیوں کے ساتھ مہذب طرز عمل روا رکھا جائے۔ ان کے ساتھ کسی قسم کی بے حرمتی نہ ہو۔ ان تمام باتوں کا بھی خیال رکھا جائے جو ان کے تحفظ کے لیے ضروری ہیں۔“<sup>(۱۰)</sup> یہاں قیدیوں کو مناسب سہولتیں فراہم کی گئی تھیں لیکن قیدیوں کو قلم دوات اور کاغذ رکھنے کی بختنی کے ساتھ ممانعت تھی۔<sup>(۱۱)</sup> کپتان نیلسن ڈیوں نے جو قیدیوں کا انیجاد رچنا حکمرانی پر...

عباس ”دونوں شہزادے انگریزی سکھنے کے خواہش مند ہیں۔ لہذا بڑش گورنمنٹ کے لیے یہ نادر موقع ہے کہ انہیں انگریزی سکھائے جس کے ذریعے وہ اپنی تہذیب، اپنی روایات، اپنی زبان اور اپنے لوگوں سے لاشعوری طور پر رشتہ منقطع کر کے ڈھنی طور پر انگریزی زبان اور تہذیب کا ایک حصہ بن جائیں گے۔“ (۱۲)

رنگون آنے کے بعد سے بہادر شاہ ظفر کی صحت متواتر گر رہی تھی۔ ۳ نومبر ۱۸۶۲ء کو حلق میں فانج کا اثر ہو گیا جس سے کھانے پینے میں تکلیف ہونے لگی اور اسی حالت میں کم و بیش چار سال قید فرنگ میں رہ کرے نومبر ۱۸۶۲ء کو بروز جمع صبح پانچ بجے ان کا انتقال ہو گیا اور اسی دن شام کو چار بجے ان کی تدبیح عمل میں آئی۔ ان کی قبر کو ہموار کر دیا گیا تاکہ کوئی اس کا نشان باقی نہ رہے۔

روشن ترے فروغ سے کیوں کرنا ہو جہاں

تو ہی ظفر ہے خانہ تیمور کا چراغ

بہادر شاہ ظفر کی یہ پتا ان کا مقدر تھی اور اسی مقدر کے ساتھ مغلیہ سلطنت ہمیشہ کے لیے ختم ہو گئی۔ ہمیشہ رہے نام اللہ کا۔

بہادر شاہ ظفر عظمت رفتہ کی آخری نشانی تھے۔ مزاجاً رحم دل، بامروت، غریب

پرور، وسیع الضرب اور خلیق تھے۔ نخوت و غور نام کو نہ تھا:

اے ظفر خاک سے انسان کا بنا ہے پتلا

خاکساری ہی سے دنیا میں ہے انسان کی نمود

یہی عجز و انکسار ان کے مزاج کا حصہ تھا۔ نماز روزے کے پابند تھے۔ شراب کو کبھی ہاتھ نہیں لگایا۔ تقویٰ، طہارت و عبادت کی طرف طبیعت مائل تھی۔ اسی لیے غالب نے انہیں ”شاہ دیس دار“ کہا تھا۔ مولانا فخر الدین سے بیعت تھے اور چار ہزار روپے سالانہ ان کو اور ان کے بعد ان کے بیٹے اور پوتے کو بھجواتے تھے۔ یہ سلسلہ آخر وقت تک جاری رہا لیکن

زہد و تقوی کے ساتھ رقص و موسیقی سے دلچسپی بھی برقرار تھی۔ خود بھی موسیقی پر نظر رکھتے تھے۔ ان کی تھمریاں شمالی ہند میں بہت مقبول تھیں۔ منتی فیض الدین نے لکھا ہے کہ ”عشاء، کا وقت آیا۔ نماز وظیفے سے فارغ ہوئے۔ ناج گانے کی تیاری ہوئی۔ تان رس خاں چوکی کے طائے حاضر ہوئے۔ ناج ہونے لگا۔ ڈیڑھ پھر رات کی توپ چلی۔ دھائیں۔ پھر اسی طرح خاصے کی تیاری ہوئی۔ خاصہ کھایا۔ بھنڈا نوش کیا۔ وہی گھنٹے بھر پیچھے آب حیات مانگا۔ آدمی رات کی نوبت بجئی شروع ہوئی۔ آرام فرمایا۔ چپی، کلی، داستان ہونے لگی۔ (۱۳) تقوی اور رقص و موسیقی کا یہ تضاد اس لیے تھا کہ یہ بھی عظمت رفتہ کی روایت کا حصہ تھا۔ ایسا ہی ہوتا آیا تھا، اس لیے ایسا ہی ہونا چاہیے اور اسی لیے ایسا ہی ہوتا رہا۔ بہادر شاہ ظفر اسی شاہی روایت کے باعث فن سپاہ گری، تیر اندازی، سپر و شمشیر، شہسواری، فیل سواری وغیرہ پر مہارت رکھتے تھے۔ اسی کے ساتھ بیٹر بازی اور کبوتر بازی سے بھی خوب واقف تھے۔ شاہی اصل پر انگریزوں کا قبضہ ہوا تو شاہی گھوڑے ہدم اور مولا بخش ہاتھی نے دانہ پانی چھوڑ دیا۔ (۱۴)

سلسلہ چشتیہ میں بادشاہ کے بہت سے مرید تھے جن کا وہ ہر طرح خیال رکھتے تھے۔ رعایا کا اتنا خیال تھا کہ جب ریزیڈنٹ نے ایک دفعہ گاؤں قصابوں اور ایک دفعہ گھوسمیوں کو شہر سے باہر رہنے کا حکم جاری کیا تو بادشاہ اڑ گئے اور ریزیڈنٹ کو اپنا حکم واپس لینا پڑا۔ (۱۵) ظہیر دہلوی نے بادشاہ کی خوش بیانی کا بھی ذکر کیا ہے اور لکھا ہے کہ ”خوش بیان اس درجہ تھے کہ اگر پھر وہ بیان فرمائے جائیں تو دل کو سیری نہ حاصل ہو۔ صدھا افسانہ ہائے لطیفہ حکایات عجیبہ و غریبہ نوک زبان تھیں۔“ (۱۶) یاد ماضی اور عظمت رفتہ کا احساس ظفر کے انداز فکر کا حصہ تھا اور اسی لیے ”یاسیت“ ان کے مزاج میں، ان کے لمحے یاسیت سے ظاہر ہوتی تھی۔ یہی یاسیت ان کی شاعری کا بھی مزاج ہے۔ یہ وہ یاسیت ہے جو ان کی شخصیت کا جزو بن کر ان کا طرز فکر اور ان کا لمحہ بن گئی تھی جو نہ ذوق

کے ہاں ملتی ہے اور نہ پہلے استاد شاہ نصیر کے ہاں نظر آتی ہے۔ اس یادیت میں مغلیہ سلطنت کی کئی سو سال کی تاریخ کا شعور رنگ بھرتا ہے اور اس سے ظفر کی شخصیت کی تغیر ہوئی تھی۔

ظفر نام کے بادشاہ ضرور تھے لیکن جب بغاوت کی قیادت انہوں نے سنچالی تو حکم جاری کیا کہ اس عید الاضحی کے موقع پر گائے کی قربانی کرنے والے کو موت کی سزا دی جائے گی۔ بادشاہ میں تعصّب نام کو نہیں تھا۔

میری ملت ہے محبت میرا مذہبِ عشق ہے

خواہ ہوں میں کافروں میں خواہ دیں داروں میں ہوں

ہندو مسلمانوں کے بڑے تھوڑا کیساں جوش و رونق کے ساتھ قلعہ کے اندر مناتے تھے جب کہ انہیں مالی فراغت حاصل نہیں تھی۔ وہ اسی لیے ہندو مسلمانوں دونوں میں عزت و احترام کی نظر سے دیکھے جاتے تھے۔

بہادر شاہ ظفر اپنے وقت کے بڑے خطاط شمار ہوتے تھے۔ رقم الدولہ ظہیر دہلوی

نے لکھا ہے کہ ”خط نسخ میں حضرت بادشاہ ظل اللہ میرے جد بزرگوار میر امام علی شاہ مرحوم کے شاگرد رشید تھے۔ میرے دادا نے میرے والد اور بادشاہ (بہادر شاہ ظفر) کو برابر بتایا تھا۔“ (۱۷) حافظ محمود شیرانی نے لکھا ہے کہ ”دو قطعے انکے بہ خط طغرا میرے کتاب خانے میں موجود ہیں۔“ (۱۸) شیفۃ نے لکھا ہے کہ ”در اکثر خطوط دست گاہے شاکستہ دار دو بائیں فن بسیار بالوف است۔“ (۱۹)

ظفر کے ذہن، مذاقِ سخن اور شخصیت کی تشكیل میں ان کے دادا شاہ عالم ثانی

آفتاب کا بھی گہرا اثر تھا۔ شاہ عالم ثانی کی وفات (۱۸۰۲ء) کے وقت ظفر کی عمر ۳۱ سال تھی۔ ان کا پہلا دیوان مرتب ہو چکا تھا۔ اس وقت خود ذوق کی عمر گیارہ سال تھی۔ اسلام پروردیز نے لکھا ہے کہ ”دونوں ہندو عورتوں کے بطن سے تھے۔ شاہ عالم ثانی کے ادبی مشاغل

میں تالیف لظم و نثر کے علاوہ خطاطی بھی شامل تھی اور ایسا ہی کچھ بہادر شاہ ظفر کے ساتھ تھا۔ شاہ عالم ثانی اور بہادر شاہ ظفر دونوں کو گلستان سعدی میں گھری دلچسپی تھی۔ شاہ عالم نے پوری "گلستان سعدی" کی کتابت اپنے قلم سے کی تھی اور بہادر شاہ ظفر نے گلستان سعدی کی متصوفانہ شرح فارسی نثر میں لکھی۔ شاہ عالم ثانی کے دو تخلص تھے۔ اردو فارسی میں آفتاب اور برج بھاشا میں شاہ عالم۔ بہادر شاہ ظفر کے بھی دو تخلص تھے۔ اردو میں ظفر اور بھاشا میں شوق رنگ۔ (۲۰) ان کے علاوہ شاہ عالم ثانی نے دو ہرے، سیٹھنے، ٹھرمیاں، ہولی، گیت لکھے تھے جن کا مجموعہ "نادرات شاہی" کے نام سے مرتب کیا تھا اور جنہیں نامور موسیقار مختلف تقریبوں پر گاتے تھے۔ ظفر نے بھی دو ہے، ٹھرمیاں، پنکھا، ہولی، گیت وغیرہ لکھے جنہیں گوئے گاتے تھے۔ دونوں کو موسیقی سے لگاؤ تھا۔

بہادر شاہ ظفر اردو کے علاوہ فارسی، عربی، ہندی، پنجابی زبانوں سے خوب واقف تھے جس کا اندازہ ان کے دواوین سے کیا جاسکتا ہے۔ ان کے پانچ دواوین تھے۔ چار چھپ گئے تھے اور ایک اب ناپید ہے۔ پانچ دواوین موجود ہونے کی تصدیق ظہیر دہلوی کے اس بیان سے بھی ہوتی ہے کہ حضرت بادشاہ نے "کوئی محاورہ زبان کا باقی نہیں چھوڑا۔ پانچ دیوان موجود ہیں۔" (۲۱) ظفر کے چار دواوین مطبع سلطانی سے چھپے۔ پہلا دیوان ۱۲۶۱ھ/۱۸۴۵ء میں شائع ہوا۔ اس میں غلطیاں بہت تھیں۔ بادشاہ نے پسند نہیں کیا۔ پھر اس کا ایک اور ایڈیشن، ذوق کی تصحیح کے ساتھ، دیوان حضور والا کے نام سے شائع ہوا۔ دوسرا دیوان ۱۲۶۷ھ/۱۸۵۰ء میں شائع ہوا۔ اس کے کاتب شاراعلی شارع تھے جو خود ایک صاحب علم عالی خاندان شخص تھے اور جن کا ذکر "آثار الصنادید" کے طبقہ شعراء میں ملتا ہے۔ اس کے بعد چاروں دیوان ظفر مطبع احمدی امو جان واقع دہلی ای ضلع میرٹھ سے ۱۲۷۸ھ میں شائع ہوئے۔ یہ سب مطبع سلطانی سے چھپے ہوئے دواوین کی نقل ہیں۔ انھیں دواوین کی جمع آوری سے مطبع نول کشور لکھنو نے ۱۸۶۹ء میں "کلیات ظفر" شائع کیا۔

بھر سے سامنے ہو گیا تھا ہے اس میں دیوان اول پر سال ٹھن درج تھا ہے۔ دوسرے پر سال ٹھن ۱۸۷۴ء درج ہے۔ دیوان سوم پر بھی سال ٹھن درج تھا ہے۔ دیوان چہارم پر پانچ بیک مرتبہ مگر ۱۹۱۸ء درج ہے اور اس میں ہر دو تقطیعات ہارانی درج ہیں ان سے ۱۸۸۷ء اور ۱۳۰۳ء برآمد ہوئے ہیں۔ میں نے اسی کیفیت اللہ کے ان پانچ دوادیں اس مطالعہ کے لیے استعمال کیا ہے۔

ان پانچ دوادیں کے علاوہ ایک اور تالیف "خیابان تصوف" (۱۲۲۸ھ) ہے جس میں شیخ سعدی کی "گھستان" کی وحدت الوجود اور صوفیان اندماز اللہ سے بنا ہاں فارسی تحریر کی گئی ہے۔ "خیابان تصوف" ولی مهدی کے زمانے کی تالیف ہے۔ اس کی اشاعت ۶ جلوس مطہل یعنی ۱۲۵۹ھ مطہل سلطانی سے ہوئی۔ اس کا ایک نسخہ ہنگامہ یونیورسٹی لاہور بریوی لائبریری کے ذخیرہ شیر اپنی میں موجود ہے۔ ان کی ایک کتاب تالیفات ابواللنفری (۱۲۲۱ھ) تھی جو تین جلدیں پر مشتمل تھی۔ اس کا ذکر بہادر شاہ اللہ سے "خیابان تصوف" کے دیباچے میں کیا ہے جس سے پہاڑتا ہے کہ اس تالیف میں انت و اصطلاحات دکن کو منع کیا گیا تھا۔ دیوان چشم کی طرح ۱۸۵۷ء میں "تالیف ابواللنفری" بھی دست بر زمانہ سے گنخواہ نہ روکی اور اب تجھید ہے۔

صینہ شاہری بہادر شاہ اللہ کے مہد میں ابھی قائم تھا۔ پہلے شاہ نصیر اس مہد سے پر فائز ہوئے اور جب وہ حیدر آباد دکن پہنچ گئے تو بقول محمد حسین آزاد کوہ مرشد کاظم حسین ہے قرداہ سے اللہ مخلوقہ خلائق کرتے رہے اور بقول قدرت اللہ قاسم، اللہ ان کے بیٹے عزت اللہ عشق سے بھی مخلوقہ خلائق کرتے تھے۔ (۲۲) اس کے بعد شیخ ابراہیم ذوق انتہادی کے مہد سے پر فائز ہوئے اور مرتبہ دم تک اسی مہد سے پر فائز رہے۔ شاہ نصیر اور ذوق سے انتہادی کا اعتراف اللہ سے اپنے کی اٹھارہ میں کیا ہے۔

اللہ کو اللہ کو اللہ کو دو گیوں نے شاگرد نصیر

اس غزل کو جا کے پڑھ ہر ایک دانشور کے پاس  
 ظفر اگرچہ ہیں شاگرد ذوق یاں لاکھوں  
 بلند نام ہو تم لیک ان تمام میں ایک  
 ذوق کی وفات کے بعد مرزا غالب استاد شہ کے منصب پر فائز ہوئے اور ۱۸۵۳ء تک کم،  
 بیش ڈھائی برس اس منصب پر فائز رہے۔

بہادر شاہ ظفر کی شاعری کے مطلع سے پہلے اس بات کو بھی دیکھ لیا جائے کہ  
 کیا بہادر شاہ ظفر کا کلام ان کے استاد ذوق کا کلام ہے؟ اس بات کو سب سے زیادہ شہرت  
 محمد حسین آزاد نے، استاد ذوق کی وفات (۱۸۵۲ء) کے ۲۷ سال بعد "آب حیات"  
 (پہلا ایڈیشن سال اشاعت ۱۸۸۱ء، دوسرا ایڈیشن ۱۸۸۳ء) لکھ کر دی اور ایک بے بنیاد  
 بات کو اپنے جادو بیان قلم سے ایسا سنوارا کہ سب اسے حقیقت تسلیم کرنے لگے اور جنہوں  
 نے تسلیم نہیں کیا، وہ بھی شے میں ضرور بتتا ہو گئے۔ آزاد نے لکھا:

"بادشاہ کے چار دیوان ہیں۔ پہلے میں کچھ غزلیں شاہ نصیر کی  
 اصلاحی ہیں۔ کچھ کاظم حسین بے قرار کی ہیں۔ غرض پہلا دیوان  
 نصف سے زیادہ باقی تین سرتاپا حضرت مرحوم کے ہیں۔" (۲۳)

ظہیر دہلوی نے جو ذوق کے شاگرد اور شاہ ظفر سے قریب تھے، بادشاہ کے پانچ دواوین  
 کا ذکر کیا ہے۔ (۲۳) آزاد کی یہ ساری عبارت دیکھیے تو انہوں نے کھلیل یہ کھلیا ہے کہ پہلے  
 جملے میں "اصلاحی" کا لفظ نصیر و بے قرار کے تعلق سے استعمال کیا ہے اور آخری جملے  
 سے "اصلاحی" کا لفظ حذف کر دیا ہے تاکہ الجھاؤ باقی رہے اور کسی کے اعتراض پر یہ  
 کہا جاسکے کہ اس سے مراد یہ ہے کہ ذوق کے اصلاحی ہیں ورنہ ظفر کے تین دیوان ذوق  
 سے منسوب ہو جائیں۔

۱۸۵۳ء میں اشپر نگر شاہان اودھ کے کتب خانوں کی وضاحتی فہرست مرتب

کرنے میں مصروف تھے جس میں انہوں نے ذوق کے ذیل میں لکھا ہے ”اب کہ ۱۸۵۲ء،  
ہے اور ذوق بقید حیات ہیں اور اس دیوان کے مصنف ہیں جو ولی کے بادشاہ تے، جس  
کا تخلص ظفر ہے منسوب کیا جاتا ہے۔“ (۲۵) یہ رائے اس دور میں ہر اس شخص کی تھی جو  
انگریزوں کا حامی تھا۔ بادشاہ عوام میں مقبول تھے اور اپنے دل کی بات شعر دیں میں بیان کر  
رہے تھے۔ ان کی لکھی ہوئی غزلیں، نظمیاں اور گیتوں کے بول گویوں اور موسیقاروں میں  
مقبول تھے اور ان کی مقبولیت میں اضافہ کر رہے تھے۔ انگریز اس بات کے اس لیے خاف  
تھے کہ کہیں ایسا نہ ہو کہ اہل ہند بادشاہ کے جندے تلے دوبارہ جمع ہو جائیں۔ بادشاہ کی  
مقبولیت سیاسی طور پر انگریزوں کے لیے خطرے کی گئی تھی۔ اس خطرے سے نہنہ کے لیے  
انہوں نے جہاں بہت سی افواہیں عوام میں پھیلائیں تھیں وہاں یہ بات بھی عام کرنے کی  
کوشش کی کہ یہ کلام بادشاہ کا نہیں ہے بلکہ یہ سارا کلام ان کے استاد ذوق کا ہے۔ اس بات  
کو اعتبار کی سند دینے کے لیے ایسے لوگوں کے قلم سے یہ بات پھیلائی گئی جو معتبر تھے۔ ان  
میں اہل قلعہ بھی شامل تھے اور اشپر انگر اور آزاد جیسے محقق اور صحافی بھی۔ اسپر انگر نے یہ بات  
۱۸۵۳ء میں لکھ دی۔ آزاد نے اس کی طرف اپنے ”دہلی اردو اخبار“ میں ذوق کی وفات پر  
اپنے مضمون میں اشارہ کیا اور اس سے دو کام لیے۔ ایک یہ کہ استاد ذوق کے دیوان مرتب  
نہ ہونے کا سبب لوگوں کے سامنے آجائے، دوسرے انگریزوں کی نظر میں خود ان کا درجہ بلند  
ہو جائے۔ یہی بات انہوں نے جب آب حیات میں لکھی تو اس طرح طرح سے بیان  
کر کے اور ہوادی۔ ”بعاوت“ کے بعد سے برسوں تک ظفر کا نام لینا اس بات کا ثبوت تھا  
کہ یہ نام لیوا بھی بغاوت میں شامل تھا۔ سر سید احمد خاں کے سامنے جب یہ بات چھڑی کر  
ظفر کے سب دیوان ذوق کے کہے ہوئے ہیں تو سید صاحب اس پر چیس بہ جبیں ہوئے اور  
فرمایا کہ ”وہ بادشاہ کا کلام تو کیا لکھتا قلعہ کے تعلق سے خود ذوق کو زبان آگئی۔“ (۲۶) یاد  
رہے کہ آب حیات میں ظفر کو بحیثیت شاعر الگ سے شامل نہیں کیا گیا ہے۔

حافظ محمود شیرانی نے بھی اس بات کو کہ ظفر کا کلام ذوق کا کہا ہوا ہے باکل  
بے سروپا اور بے بنیاد بتایا ہے اور لکھا ہے کہ ”ہمارے پاس اس بیان کی تردیدی شہادت  
موجود نہیں مگر خدا کو آنکھ سے نہیں دیکھا عقل سے تو پہچانا ہے۔ ظفر کے ساتھ شاعری کا  
انتساب اضافی نہیں بلکہ حقیقت امر یہی ہے جس سے ان کے دشمن بھی انکار نہ کر  
سکے۔ (۲۷) اور اس سلسلے میں جو دادِ حقیقت دی ہے اس کا خلاصہ یہ ہے (۲۸) :

۱۔ مجموعہ غزل (۱۴۲۱ھ) میں قدرت اللہ قاسم نے ترجمہ ظفر میں جو کلام دیا ہے اس میں  
الفتا یے ردیف غزلوں کا انتخاب شامل ہے۔ اس انتخاب سے معلوم ہوتا ہے کہ ظفر کا  
دیوان مرتب تھا اور مطبوعہ دیوان اول سے زیادہ ضخیم تھا۔ ظفر کے اکیادوں ابیات سے جو قاسم  
نے درج کیے ہیں صرف چھبیس ابیات موجودہ دیوان میں مل سکے ہیں۔ اس سے معلوم ہوا کہ  
ظفر (پیدائش ۱۴۰۳ھ) ذوق (پیدائش ۱۴۰۹ھ) کے ہوش سنپھالنے سے پہلے صاحب دیوان  
بن چکے تھے اور ظفر ذوق سے عمر میں چودہ سال بڑے تھے۔ دیوان اول کے مطالعے سے  
معلوم ہوتا ہے کہ ظفر اپنا پہلا دیوان ۱۴۱۳ھ میں مکمل کر چکے تھے جس کی تاریخ یوں دی ہے:  
یہ دیوال رشک گلشن کیوں نہ ہو گل ہائے مضمون سے

کہ اس کا جو ورق ہے سو خیابان معانی ہے

ظفر یہ بے تامل مصرع تاریخ لکھ اس پر

”مرا اب یک قلم دیوان بستان معانی ہے“ (۱۴۱۳ھ)

اس وقت ذوق کی عمر چودہ سال تھی اور وہ استاد غلام رسول شوق کے شاگرد تھے۔ اس عمر کا لڑکا  
ظفر کے دیوان پر کیا اصلاح دے سکتا ہے؟ دیوان کے اسی صفحہ پر ایک اور قطعہ تاریخ ملتا ہے:

ہائف غبی سے کل آئی ندا مجھ کو ظفر

فکر میں تاریخ کی رہتا تو کیوں حیران ہے

وہیں صدر شک چمن مصرع یہ مجھ سے ڈھل گیا

”زور اب رنگیں یہ اپنا سر بسر دیوان ہے“ (۱۲۲۳ھ)

ان دونوں تاریخوں میں ۹ سال کا فرق ہے۔ یہ آخری تاریخ دیوان اول کی نظر ثانی کی تاریخ مانی جاسکتی ہے جس کا تعلق ذوق سے پیدا نہیں ہوتا۔

۲۔ دیوان چہارم میں ذوق کے متعلق کئی شعر ملئے ہیں:

ظفر اگرچہ ہیں شاگرد ذوق یاں لاکھوں  
بلند نام ہو تم لیک ان تمام میں ایک  
بعد استاد ذوق تیرے سوا  
رکھتا فہمید شعر تر ہے کون  
لکھ اسی قافیے میں اور غزل  
تجھ سے بہتر اب اے ظفر ہے کون  
تیرا مذاق شعر ظفر جانتا ہے کون  
استاد ذوق تھا تربے واقف مذاق سے  
بے ذوق ذرا لطف نہیں شعر و سخن میں  
اس رمز نہانی کو کوئی پوچھے ظفر سے  
ترے سخن میں ہے استاد ذوق کا وہ فیض  
غزل لکھی نہ کسی نے ظفر برابر کی

یہ سب حوالے ذوق کی وفات کے بعد کے زمانے سے تعلق رکھتے ہیں۔ الغرض

دیوان چہارم کے وقت استاد ذوق زندہ نہ تھے۔ معلوم ہوا کہ ظفر کا دیوان اول و چہارم ذوق سے قبل اور بعد کی پیداوار ہے۔ دیوان چہارم میں مرزا غالب کی اصلاح کا پرتو بعض غزلیات میں نظر آتا ہے۔

۳۔ شاعر کا کلام اس کے جذبات، خیالات و معتقدات، انداز و عادت، خوبو وضع

قطع، پسند و ناپسند کا آئینہ دار ہوتا ہے۔ اس لحاظ سے بھی شاگرد و استاد کی شخصیتوں میں زمین آسمان کا فرق ہے۔ ظفر کی شخصیت ذوق سے بالکل مختلف اور نمایاں ہے۔ اگر کلیات ظفر تمام تر ذوق کی شاعری کا مرہون احسان ہے تو اس میں وہی انداز اور رنگ و طرز ادا موجود ہونے چاہیں جو ذوق کے کلام کے ساتھ مخصوص ہیں لیکن دونوں کا رنگ جدا جدا ہے۔ ذوق کی غزلیات عام طور پر لمبی ہوتی ہیں۔ ان میں کئی کئی مطلعوں کی قطاریں نظر آتی ہیں۔ اس کے مقابلے میں ظفر کی غزلیں مختصر ہوتی ہیں۔ عام طور پر ایک مطلع پر قناعت کی جاتی ہے۔ طریص نرالی اور انوکھی ہیں۔ نئی زمین بھی خود نکالتے ہیں:

دل اپنا فکر غزل میں نہیں لگتا  
زمیں غزل کی نہ ہو دے اگر انوکھی سی  
ہر غزل کی اپنی ہے ٹیڑھی زمین سنگاخ  
ہم کو بھاتی ہی نہیں ہے اے ظفر سپدھی طرح  
باندھے نئے مضامیں چن کر ظفر سب اس میں  
تجویز جس غزل کی ہم نے زمیں نئی کی

شاعرانہ تعالیٰ اور شعرا پر چوئیں بھی کی ہیں۔ میر سے داد کے خواستگار ہیں۔ ناخ و آتش سے اپنی استادی منواتے ہیں۔ جرات و مہور کی گردن ان کے سامنے جھکتی ہے:

زمانے میں جو کھلاتے ہیں شاعر آج کل اچھے  
ظفر رتبہ ملا ان کو ترے فیضِ خن سے ہے  
یہ غزل پڑھیے اگر بزمِ خن دال میں ظفر  
کیوں کہ تحسین کے لیے پھر نہ سر میر ہے  
اے ظفر ایک ہے تو فنِ خن میں استاد  
کیوں نہ قائل ہوں ترے ناخ و آتش دونوں  
تبديل قوانی سے غزل لکھ ظفر ایسی

تابس سے جھکے جرات و مہور کی گردن

۴۔ کئی موقعوں پر اپنی خوش نویسی کا ذکر کیا ہے اور اپنے شاگردوں پر نازکتے  
ہیں۔ ظفر خط نسخ میں استاد مانے جاتے تھے:

ہوں لاکھ خوش نویں اگر خط نسخ میں  
پر ہو کسی کا خوب نہ خط سے ظفر کے خط  
خوش نویں ایسا ہے تو دیکھ کے ہوتے ہیں جمل  
تیرے خامے کی ظفر صاحب فرہنگ تراش

۵۔ اپنی بادشاہی کی طرف بہت کم اشارے کیے ہیں:

کیا ہمیں حشمت شاہی سے محبت ہووے  
اے ظفر ہم تو فقیروں سے ہیں الافت رکھتے  
نہ کیوں شاہنشہ اپنی جہاں میں فخر شاہاں ہو  
کہ فیض دو جہاں مجھ کو ہوا یہ فخر دیں سے ہے  
روشن ترے فرود غ سے کیوں کرنہ ہو چراغ  
تو ہی ظفر ہے خانہ تیمور کا چراغ

۶۔ مولانا فخر الدین فخر جہاں کے مرید تھے۔ چاروں دو اویں میں بے شمار تلمذیں  
ملتی ہیں۔ ان کے فرزند قطب الدین اور ان کے فرزند نصیر الدین (کالے خان صاحب)  
کا بھی ادب سے ذکر کرتے ہیں۔ مشائخ میں شیخ عبدال قادر جیلانی، شیخ معین الدین چشتی  
اور بوعلی قلندر سے خاص عقیدت رکھتے ہیں:

خاک پائے فخر دیں ہے اپنے حق میں کیا  
اے ظفر کیوں خواہش اکسیر کرنی چاہیے  
ظفر کی چاہیے نصرت تمہیں نصیر الدین

کہ اس کے یارو مددگار ہاں تھی تو ہو  
ہے جو خواجہ کی زیارت کا تصور اے ظفر  
آبے گویا مرے اجمیر آنکھوں کے تلے  
خود کو ظفر اصحاب اربع کی خاک پا کہتے ہیں۔ حب آل رسول و اصحاب رسول  
نجات ہے۔ پنج تن کی خاک پا بننا ان کا دین دایمان ہے:  
ابو بکر و عمر، عثمان و حیدر کا ہے کیا کہنا

ظفر ہم خاک پا ان چار یارِ مصطفیٰ کے ہیں  
چار یاروں سے نبی کے ہے عداوت جس کو  
سر پہ ہم مارتے ہیں اس کے ظفر لاتیں چار  
مان اے ظفر تو پنج تن و چار یار کو  
ہیں صدر دیں کی یہی محفل کے چار پانچ  
وہ مسلمان ہیں ظفر صاحب ایمان کہ جنہیں  
نہ صحابہ سے ہو بغض اور نہ شیر سے لاگ

بعض واقعات عصری اور دیگر امور کی طرف اشارے کرتے ہیں:

اعتبار صبر و طاقت خاک رکھوں اے ظفر  
فوج ہندوستان نے کب ساتھ نیپو کا دیا  
جو آگیا ہے اس محلِ تیرہ رنگ میں  
قید حیات سے ہے وہ قید فریگ میں  
لڑتی ہے بندوق سے جو اے ظفر فوج فریگ  
رکھتا ہے ہتھیار پاس اپنے تلگا آگ کا  
حلقہ ائے موئے پیچاں سے بنائے کر پھانیاں

اس فرنگی زادہ نے کتنے ہی عاشق گل دیے  
 زلف پر پیچ کے اس بت نے جو پھندے مارے  
 دے کے پھانسی کئی اللہ کے بندے مارے  
 نہیں تار سر شک سرمہ آلو داں کی مژگاں میں  
 کمر باندھے یہ کالی پلٹن استادہ ہے میداں میں (۲۹)

۔۔۔ ظفر نے نظم کے میداں میں بہت سی ایجادیں کی ہیں مثلاً صنعت را لجز علی  
 الصدر، صنعت عکس کی طرز کی ایک صفت ہے جس میں پہلے مصرع کی تقدیم و تاخیر سے  
 دوسرا مصرع بنتا ہے۔ یہ دونوں غزلیں جن کے مطلع درج ذیل ہیں اسی صنعت میں کہی  
 گئی ہیں:

آیا سحاب ساقی تو لا شراب ساقی  
 تو لا شراب ساقی، آیا سماں ساقی  
 یہی ایک غم ہے، یہی اک الم ہے  
 یہی اک الم ہے، یہی ایک غم ہے

۔۔۔ پنجابی زبان کے ساتھ ظفر کا انس ان کے کئی مثالوں سے عیاں ہے جن میں  
 پنجابی دوہروں کو اردو مصروعوں کے ساتھ ترکیب دیا ہے۔ بعض غزلوں میں بھی پنجابی زبان  
 استعمال ہوتی ہے۔

۔۔۔ آزاد نے لکھا ہے کہ ”استاد جب حضور کی غزل مشاعرے کے لیے کہتے تھے تو  
 اپنی غزل اس طرح میں نہ کہتے تھے اور کبھی کہنی بھی پڑتی تو اپنی غزل کے ایسے شعر پڑھتے  
 کہ حضور کی غزل پھیکی نہ پڑ جائے۔“ شیرانی نے لکھا ہے کہ اللہ اللہ! استاد ذوق کو اپنے  
 شاگرد ظفر کی خاطر داشت کس قدر منظور تھی کہ لحاظ کے مارے اپنی غزل کے بہتر اشعار  
 مشاعروں میں پڑھنے سے احتراز کرتے تھے لیکن مولانا کے دعوے کے مطابق شاہی غزل

بھی تو استاد ہی کو تیار کرنی پڑتی تھی۔ اس سے یہ منطقی نتیجہ برآمد ہوتا ہے کہ ذوقِ اپنے اچھے ایات اپنے لیے محفوظ رکھتے اور خراب اور بھرتی کے اشعار حضور کی غزل کے دلکش چھوڑ دیتے۔ جائے حیرت ہے کہ مولانا آزاد نے یہ راز از خود طشت از بام کر دیا۔ جیسا کہ ”آب حیات“ میں مذکور ہے، بہترین اشعار اپنے سالے کو لینے دیتے اور اکثر چرچانہ کرتے۔ ادھر ذوق ہیں کہ روکھے پھیکے اور بے لطف اشعار ظفر کے حوالے کرنے ہیں اور اس طرح ذلیل قسم کے احسان کا ذکر اپنے شاگردوں سے کرتے ہیں۔ ان کو پروانیں کہ بادشاہ بدنام ہوتے ہیں۔ وہی بادشاہ جس نے انھیں خاک سے پاک کیا۔ پانچ سے سو تک تختواہ دی۔ گاؤں جا گیر میں دیا۔ انعام و اکرام سے ملا مال کیا۔ خلعت و خطاب سے سر بلند کیا۔ استاد شاہی کا منصب بخشا۔ ہم چشموں میں سرفراز کیا۔ ایسے بادشاہ والا جاہ کے ساتھ ذوق کا یہ رسوائی کی سلوک لاائق نفرت بلکہ موجب عبرت ہے۔” (۳۰)

۱۰۔ آزاد نے یہ بھی لکھا ہے کہ ”کئی مخس تھے۔ کئی ربعیاں تھیں، صد ہا تاریخیں تھیں۔ تاریخوں کی کمالی بادشاہ کے حصے میں آئی کیوں کہ بہت بلکہ کل تاریخیں انہیں کی فرمائش سے ہوئیں اور انہیں کے نام سے ہوئی ہیں۔“ شیرانی نے لکھا ہے کہ ”ظفر کے چاروں دیوان موجود ہیں۔ اس میں سوائے پہلے دیوان کی دو تاریخوں کے جن کا ذوق سے گیا۔“ (۳۱)

ان سب دلائل و حقائق کے پیش نظر اور ظفر کے کلام کے مزاج اور انداز بیان کو نادانی میں ذلیل کر دیا ہے اور ظفر کی عوامی مقبولیت کو کم کرنے میں حکومت وقت کی جو مہم تھی اس کا ساتھ دیا ہے۔ حقائق کے سامنے آنے کے بعد اب یہ بات ہی بے معنی ہو گئی ہے کہ کلیات ظفر کو ذوق سے منسوب کیا جائے۔ یہ دونوں اپنے اپنے مزاج کے مختلف

شاعر ہیں۔ یہ سارا کلام ظفر کا ہے جس پر شاہ نصیر کی طرح ذوق نے بھی بحیثیت استاد شہ اصلاحیں دی ہیں۔ وفات ذوق کے بعد اصلاح کا یہ کام مرزا غالب نے بھی کیا لیکن نہ اپنے کسی شاگرد سے اس بارے میں کچھ کہا اور اپنے کسی خط میں کوئی ایسا دعویٰ کیا کہ وہ غزلیں کہہ کر ظفر کو دیتے ہیں۔ استاد شہ کے عہدے پر کسی شاعر کا تقریب قلعہ کی شاہی روایت کا حصہ تھا، جہاں اور دوسرے فنون کے استاد شاہی ملازمت میں تھے وہاں فن شاعری کا استاد بھی موجود تھا جس کا کام بادشاہ اور شہزادوں کے کلام کو بنانا اور جشن جلوس، عید، بقر عید، شادی بیاہ کے موقع پر قصیدہ پیش کرنا تھا۔ ظفر اگر از روئے روایت ذوق کو غزلیں دکھاتے تھے تو یہ ایک معمول کی بات تھی جس سے خود استاد کی عزت و شہرت میں اضافہ ہوا تھا۔ وہ ملک الشعرا کہلانے۔ جاگیر سے نوازے گئے۔ خاقانی ہند کے خطاب سے سرفراز ہوئے۔ اگر آتش مصھنی کے شاگرد تھے یا داغ ذوق کے شاگرد تھے یا اقبال داغ کے شاگرد تھے تو اس کے یہ معنی تو ہرگز نہیں ہیں کہ مصھنی یا ذوق نے آتش یا داغ کو غزلیں کہہ کر دی تھیں۔ یہی صورت ذوق و ظفر کی تھی۔ استاد جو اصلاح دیتا تھا وہ زبان و بیان اور فن سقم کی حد تک ہوتی تھی۔ یہی کام ذوق نے ظفر کے کلام کے ساتھ کیا۔ خود ظفر نے کہا ہے:

اے ظفر اپنی ریاضت کا نہ جب تک بل ہو

نہ تو بل پیر کا کام آئے، نہ استاد کا بل

خود ذوق ظفر سے گہری عقیدت رکھتے تھے۔ ان کے بڑے وفادار تھے۔ ساری عمر ان کا در چھوڑ کر نہیں گئے اور یہیں وفات پائی۔ ظفر نے ذوق کی وفات پر جس طرح اظہار غم کیا اس سے خود ظفر کی محبت کا اظہار ہوتا ہے جس پر ہم ذوق کے مطالعے میں لکھا آئے ہیں۔

ظفر دن رات شعر گوئی میں مصروف رہتے تھے۔ "مجموعہ نفرز" میں جوان کی ولی

عہدی کے زمانے میں مکمل ہوا، قدرت اللہ قاسم نے لکھا ہے کہ "ایں فن شریف بسیار در

سردارند و اکثرے از اوقات ہمایوں بخن سازی و نگت پردازی همت نی گمارند.....” (۳۲)  
اپنی زود و پر گوئی کا انہبھار ایک شعر میں بھی کیا ہے:

لکھ ڈالے ظفر دفتر اشعار کے اک دم میں  
ہاتھوں میں ذرا اپنے جس وقت قلم پکڑے

ان باتوں کے علاوہ ظفر و ذوق کی شاعری کا مقابلی مطالعہ کیا جائے تو ان دونوں شاعروں کی آوازوں میں بڑا فرق نظر آتا ہے۔ آواز اور اس کا لجھہ ہر شخص کی پہچان ہوتا ہے۔ ٹیلی فون پر صرف آواز اور اس کے لجھے ہی سے آپ آدمی کو پہچان لیتے ہیں۔ ذوق کی آواز جوان کی شاعری پڑھتے ہوئے سنائی دیتی ہے گونج دار آواز ہے۔ اس میں ایک بھاری پن ہے۔ ایسا بھاری پن جو ڈھول کی آواز میں ہوتا ہے۔ اس میں بلند آہنگی ہے، ایک جوش سا ہے جو قصیدے کے لئے نہایت موزوں آواز ہے۔ ذوق جب اسی آواز کو غزل میں سوتے ہیں تو لفظوں کی بندش سے پیدا ہونے والا زور اور بناو سنوار سے وہی آواز ذرا دھیکی ہو کر ان کی غزلوں میں درآتی ہے۔ ظفر کی آواز نرم اور مہین ہے۔ یہ آواز ظفر کی شخصیت سے منابutt رکھتی ہے۔ وہ یاسیت، وہ غم انگیزی جو پوری تہذیب کے مزاج پر چھائی ہوئی ہے۔ ظفر کی آواز میں نمایاں و شامل ہے۔ یہ آواز ذوق کی آواز سے الگ اور مختلف ہے۔ یہ آواز جب کھلتی ہے تو سوز کا سا لجھہ پیدا ہوتا ہے جو دل پر اثر کرتا ہے۔ اس آواز میں ظفر کا جذبہ اور مشتی تہذیب کا غم شامل ہے۔ ذوق کی شاعری، ناخ کے ”طرز جدید“ کی طرح جذبے سے خالی ہے۔ اس آواز میں ہلاک سا گھرا پن ہے۔ اس میں وہ مشہاس، وہ گھلاؤٹ نہیں ہے جو ظفر کے منتخب اشعار میں محسوس ہوتی ہے اور دل پر اثر کرتی ہے۔ ظفر کی آواز میں اس قید کا احساس بھی شامل ہے جسے وہ لال قلعہ کی چار دیواری میں قدم قدم پر محسوس کرتے ہیں اور اس چوٹ کی کمک بھی جو ”کمپنی بہادر“ کے احکامات سے پیدا ہونے والے احساسِ ذلت سے ابھرتی ہے۔ ان کی آواز میں تہذیب کا زوال،

ویرانگی، ٹوٹ پھوٹ، بے کسی، آنے والے دور کے خدشات اور بے چارگی بھی شامل ہے۔ ذوق بیچے سے اوپر اٹھتے تھے۔ وہ دربان یا سپاہی کے بیٹھے تھے۔ ان کے لیے بلکہ الشعرا، خاقانی ہند، خان بہادر وغیرہ خطابات اور استاد شہ کے منصب پر فائز ہونا ان کی زندگی کا قابلِ رشک عروج تھا۔ وہ فرش سے عرش پر پہنچے تھے۔ ظفر تیمور کی اولاد تھے۔ بادشاہ ابن بادشاہ ابن بادشاہ تھے۔ وہ عرش سے فرش پر آئے تھے ظفر کو زندگی کی بڑھتی ہوئی تاریکی اپنے آغوش میں لے رہی تھی۔ یہ زوال، یہ گرنا کوئی معمولی گرنا نہیں تھا۔ یہ ذات کے ساتھ پورے نظام، پوری تہذیب کا گرنا تھا۔ یہ سب کچھ مل کر ان کی آواز میں یاسیت اور غم زدگی کو جنم دیتے ہیں۔ اس طرح ذوق کی شاعری ان کی اپنی شخصیت اور ظفر کی شاعری ان کی اپنی شخصیت کا اظہار کرتی ہے۔ یہی ان دونوں کی شاعری کے مزاج کا فرق ہے۔ ایسے میں کوئی آنکھوں کا انداھا ہی کلام ظفر کو کلام ذوق کہہ سکتا ہے۔ ظفر جو بحر۔۔۔ چھوٹی یا بڑی، اپنے مزاج کے اظہار کے لیے چنتے ہیں ان کی اسی آواز سے مناسبت رکھتی ہے۔ ظفر کے لیے شاعری خود کو زندہ رکھنے اور پہاڑ جیسے غنوں کا مقابلہ کرنے کا ایک ایسا ذریعہ ہے جس سے ان کا ترکیہ نفس (Catharsis) ہوتا ہے:

نہ رہا یار، نہ غم خوار، نہ مونس نہ رفیق  
مگر اک غم نے دیا عاشق غمگین کا ساتھ  
ہمیشہ بخچ تھائی میں مونس ہم سمجھتے ہیں  
الم کو یاس کو حسرت کو بیتابی کو حرماں کو  
خوب گزری گرچہ اوروں کی نشاط و عیش میں  
اپنی بھی رنج و الم کے ساتھ اچھی نہ گئی

ان کے منتخب کلام میں یہی آواز سنائی دیتی ہے:  
وہ کاروں کے جو منزل پہ اپنی جا پہنچا

اسی کے جیچے روای صورت غبار ہوں میں  
جز غم و رنج و درد و یاس و تعب  
بم نے دنیا میں آکے کیا پایا  
نمکانا جب نہ رہا کوئے یار میں اپنا  
تو اے ظفر یہ بتا ہم کو ہم کہاں کے رہے  
بارے گر پڑ کے قافلے والو  
اب (تو) یہ بھی غریب آپنچا

اسی تجھیقی عمل سے ذوق و ظفر کی شاعری کا فرق پیدا ہوتا ہے۔ ظفر کی غزلوں میں ان کے عصر نے، خود ان پر گزرنے والے واردات و واقعات نے ایسا اثر پیدا کیا ہے جس سے ان کی شاعری عوام میں بھی بہت مقبول ہوئی۔ دراصل ان کے لیے شاعری ہی وہ ذریعہ تھی جس سے وہ اپنے دل کی بات اپنی رعایا سک پہنچا سکتے تھے اور یہی کام انہوں نے کیا۔ فراق گورکچدری نے لکھا ہے کہ ”اردو شاعری کی تاریخ اور روایتوں میں جو فائدے استادوں نے شاگردوں سے اٹھائے ہیں وہ ہمیشہ صیغہ راز میں رہے ہیں اور ظفر کوئی معمولی شاگرد نہیں تھا۔ وہ ذوق کی شاعری اور شاعرانہ ذہنیت کی فضا بن گیا تھا۔“ (۳۳) ذوق کی خارجیت میں جو ذرا سی داخلیت نظر آتی ہے، وہ خود شاگرد ظفر کا اثر ہے ورنہ ذوق کا کلام چذبے کی شاعری سے مزاجاً عاری ہے۔ وہ اردو پن جو ذوق کی نمایاں خصوصیت ہے۔ دراصل ظفر اور اس تہذیب سے آیا ہے۔ یہ بات یاد رہے کہ شاگرد ظفر استاد و ذوق سے کم و بیش چودہ سال بڑے تھے اور جب ذوق نو عمر تھے۔ ظفر اپنا پہلا دیوان مرتب کر چکے تھے۔

یہ دور اردو شاعری کا بڑا ہم دور تھا۔ ظفر کی ولی عہدی کے زمانے میں بھی متعدد شعرا کے لکھنو و حیدر آباد چلے جانے کے باوجود نامور شاعر دلی میں موجود تھے جن میں شا اللہ فراق، شاہ نصیر، حافظ عبدالرحمن احسان، قدرت اللہ قاسم، میر قمر الدین مت،

نظام الدین ممنون وغیرہ شامل تھے اور ظفر کی بادشاہی کے زمانے میں غالب، ذوق، مؤمن، شیفتہ، تکسین، صہبائی، آزاد اور دوسرے شعر ادا نہن دے کر اردو شاعری کے وجود کو منور کر رہے تھے۔ بہادر شاہ ظفر، خود شاعر ہونے کے ساتھ شاعروں اور شاعری کے سرپرست تھے اور ان کے مزاج و پسند کے اثر کی پھوار سب پڑ رہی تھی۔ ظفر نے کسی خاص رنگ نہن کی پیروی نہیں کی۔ شاہ نصیر نے نئی نئی سنگلاخ زمینوں میں شاعری کو روانج دیا اور اس میں ایسا کمال دکھایا کہ یہ اپنے وقت کا مقبول ترین رنگ بن گیا۔ ظفر نے اس رنگ میں بھی شاعری کی اور خود بہت سی نئی زمینیں ایجاد کیں اور زبان و بیان میں محاورے کے استعمال سے وہ کام کیا جو خود شاہ نصیر سے بھی نہ ہو سکا۔ تصور ان کے مزاج اور حالات کا تقاضا تھا۔ یہ بھی ان کی شاعری میں نمایاں ہے۔ ظفر نے اپنے قلبی واردات کو شاعری میں بیان کر کے اپنے دل کا بوجھ ہلکا کیا ہے۔ یہ ان کا خاص رنگ ہے جو ان کے دونوں استادوں یعنی شاہ نصیر اور ذوق کے رنگ سے لگانہیں کھاتا۔ پھر جس زبان میں ظفر نے شاعری کے یہ مختلف پہلو بیان کیے ہیں۔ وہ زبان ظفر کا امتیاز اور ان کی انفرادیت ہے۔ آئیے اب ایک ایک کر کے ان پہلوؤں کو لیتے ہیں۔

بہادر شاہ ظفر کی آواز میں یاسیت اسی طرح شامل ہے جس طرح پھول میں خوبی ہوتی ہے۔ اس یاسیت میں ان کی ذاتی زندگی کے دکھ درد کی لے شامل ہے۔ ولی عہدی کا زمانہ اس کرب میں گزر اکہ والد محترم اکبر شاہ ثانی ان سے اتنے ناراض تھے کہ دوسرے شہزادوں میں سے ایک کو ولی عہد بنانا چاہتے تھے۔ ظفر نے اس دکھ کو تحمل کے ساتھ برداشت کیا۔ پھر مغلیہ سلطنت جس طرح تیزی کے ساتھ تباہی اور خاتمے کی طرف جا رہی تھی اس نے ان کے مزاج میں سوز و گداز کو پیدا کیا۔ یہی سامنے کے واقعات و حالات ان کی زندگی کے مشاہدات و تجربات تھے جنہیں ظفر نے اپنی شاعری میں بیان کیا ہے۔ ان کی شاعری کا یہ حصہ، غزل کے رموز و کنایات میں، اپنے تجربات و مشاہدات

کو، خلوص و صداقت کے ساتھ بیان کرتا ہے اور اسی لیے دل پر اثر کرتا ہے:

اے ظفر یہ تیرے اشعار ہیں یا نالہ زار

کیا بلا ہیں کہ جو یوں ہیں دل میں اثر کرتے ہیں

یہ پُر اثر حصہ شاعری دراصل ان کی آپ بیتی ہے۔ قلعے کے مجرم، انگریزی حکومت کو، اس شاعری کی خبر مسلسل دے رہے تھے۔ انگریز بادشاہت کو ختم کرنا چاہتے تھے اور یہ مقبولیت ان کے راستے میں روڑے انکار ہی تھی۔ اس مقبولیت کو کم سے کم کرنے کے لیے وہ طرح طرح کے جتن کر رہے تھے۔ اس پہلو کو بار بار وہ اپنی شاعری میں طرح طرح سے بیان کرتے ہیں:

ہم چمن میں کر رہے ہیں آشیاں اپنا درست

کرتا ہے صیاد فکر دام و تدبیر قفس

ہر روز ستم تازہ ہے ہر روز نیا ظلم

اے شوخ ستم گر تیری ایجاد کو شاباش

جو دوست تھے وہ ہیں دشمن عجب تماشا ہے

ہوا ہے دیکھو زمانہ کا حال کیا کچھ

ہیں ظفر گرچہ گھر بار ہمیشہ بادل

ایک خون بار مری طرح کوئی ہو تو سکے

یہ مریض عشق جال بر ہو چکا

اے طبیب اس کی دوا کرتا ہے کیا

آزاد کب کرے، ہمیں صیاد دیکھیے

رہتی ہے آنکھ باب قفس پر گئی ہوئی

ظفر کی شاعری کا خاصاً بڑا حصہ انہیں تجربات و مشاہدات کا اظہار ہے۔ اس میں قفس، صیاد،

زندان، زنجیر، آشیاں، گل، عند لیب، شمع، گل گیر، ویرانہ، آنسو، نالہ، قاتل، تغ، نمک، زخم،  
تصویر خیالی، آگ، اجزا دیار، بھڑکتے چراغ کی لو، خبر قاتل، بھنور میں چراغ جیسے کنانے  
ان کے دلی جذبات کا اظہار کرتے ہیں:

دل میں تو کچھ نہیں ہے دم و دود اے ظفر  
اک آہ رہ گئی ہے فقط اک جگر کے پاس  
شمع جلتی ہے پر اس طرح کہاں جلتی ہے  
ہڈی ہڈی مری اے سوز نہاں جلتی ہے

ان دونوں شعروں کو دیکھیے۔ پہلے شعر میں جذبہ پوری طرح تجربے میں شامل نہیں ہوسکا  
اس لیے اس میں وہ اثر پیدا نہیں ہوتا جو دوسرے شعر میں محسوس ہوتا ہے۔ یہاں تجربہ اور  
جذبہ مل کر ایک ہو جاتے ہیں اور سوز نہاں کی تصویر دل میں اتر جاتی ہے۔ لفظوں کی بندش  
اور زبان کی قدرت نے اس تجربے کو اس شعر میں پوری طرح اتنا دیا ہے۔

ظفر کی ساری زندگی ایک الیہ تھی جس کا اظہار ان کی شاعری کے اس حصے میں  
ہوتا ہے۔ اس میں صرف محبوب کے بچھڑ جانے کا غم نہیں ہے بلکہ پوری سلطنت کے بکھر جانے  
کا غم شامل ہے۔ ایسا غم جس میں غم عشق، غم روزگار اور زندگی کے دوسرے چھوٹے بڑے غم گرد  
کارواں کی طرح ساتھ ساتھ چلتے ہیں۔ اس کرب سے ظفر کا وہ مخصوص لحن پیدا ہوتا ہے جس  
میں ایک جلنے سلگنے والی کیفیت اور ایک ایسی آگ ہے جو اس کے وجود کو پھونکے ڈالتی ہے:

آتش عشق سے اڑ جائیں سمندر کے حواس  
یہ ہمیں ہیں کہ جو اس آگ میں گھر کرتے ہیں  
عین گریہ میں مرے سینہ دل ہیں سوزاں  
دیکھ اس شدت باراں میں یہ گھر جلتے ہیں  
نہ ہوئی گریہ سے کم کچھ بھی تری گرنی دل

بلکہ اک آگ سی اے دیدہ تر اور گھنی  
 لے دل کو نکال آہ کوئی چیر کے پہلو  
 شاید مجھے آرام ظفر ہووے تو یوں ہو  
 آہ کب بینے سے اے ہم نفساں نکلے ہے  
 دل میں اک آگ سلگتی ہے دھواں نکلے ہے

ظفر کا سبھی وہ کرب ہے جو ان کی شاعری میں آگ کی طرح سلگتا رہتا ہے لیکن اس کرب  
 کے بیان سے تزکیہ نفس نہیں ہوتا بلکہ شعر پڑھ کر اغطراب پڑھ جاتا ہے۔ ظفر کا مقصد بھی  
 یہی تھا کہ وہ اپنی حالت سے دوسروں کو باخبر کر دے اور اس طرح کر دے کہ ”صیاد“ کو خبر  
 نہ ہو۔ بادشاہ ظفر کو اس بات کا احساس تھا کہ لوگ اب بھی ان کے وفادار ہیں۔ جاں ثار  
 اب بھی موجود ہیں اور شاید یہی جاں ثار اس کرب کی داستان سن کر اسے صیاد سے نجات  
 دلا سکیں۔ یہی خواہش اس کرب میں شامل ہے۔ یہ چند شعر دیکھیے کہ ظفر کس سوز و گداز  
 سے اپنا پیغام دوسروں تک، رعایا اور عوام تک پہنچا رہے ہیں اور کس طرح سید احمد شہید کی  
 تحریک جہاد اور تقسیم چپاتی والل کنوں کی حمایت کر رہے ہیں۔ ظفر کی شاعری میں ان  
 کا عصر بھی موجود ہے اور ان کی ذات بھی:

کشتہ قامت جتنے ہیں اس کے آپس میں سبل جل کر  
 کر دیں اگر اک حشر پا کیا اچھا ہو کیا اچھا ہو  
 نفس کے گھوڑے اڑا دوں ترپ ترپ کے آج  
 ارادہ میرا ایران ہم نفس یوں ہے  
 میں وہ بجنوں ہوں کہ زندگی میں نکھلپاؤں کو  
 میری زنجیر کی جمنگار نے سونے نہ دیا  
 پڑا جو خاتمہ زندگی میں ٹھل خدا جانے

کہ میرے پاؤں کی زنجیر مل گئی تھی کیوں  
 تو زنجیر کو دیوان نہ بھاگا ہوں کہیں  
 دیکھیو غل ہے پڑا خانہ زندان میں کیا  
 بھار آئی اسیر ان ہم نفس آپس میں کہتے ہیں  
 پھر کر تو زنا ہے گرفتار تیار ہو جاؤ  
 نفس میں ہے کیا فائدہ شور و غل سے  
 اسیرو کرو کچھ رہائی کی باشی  
 ہدمو مثل صورت تصویر  
 کیا کہیں تم سے بے صدا ہیں ہم  
 جواس کی جان پر گزرے ہے وہی جانے ہے  
 خدا کسی کو جہاں میں کسی کے بس نہ کرے  
 اے بلبلو اتنا نہ کرو غل کہ مبادا  
 دشمن ہو سوا جان کا صیاد تمہاری  
 ظفر نے اردو شاعری کی روایتی علامتوں سے کام لے کر اپنے دکھ درد، صیاد کے رویے، اپنی  
 آرزوں، احتجاج اور رہائی کا اس طرح بیان کیا ہے کہ شاعری جذبے کے ساتھ مل کر پر تاثیر  
 ہو جاتی ہے اور نفس کی روئیداد بلبلوں تک پہنچ جاتی ہے۔ یہ ظفر کی شاعری کا سماجی پہلو ہے:  
 ظفر شعر و سخن سے راز دل کیوں کرنہ ہو ظاہر  
 کہ یہ مضمون سارے دل کے اندر سے نکلتے ہیں  
 یہی دل کی آواز ان کی شاعری ہے جس میں وہ اپنے روزمرہ کے تجربات و مشاہدات کو  
 روزمرہ کی کی زبان میں بیان کر دیتے ہیں۔ ان کی شاعری خیال کی سطح پر ”ذاتی“ ہے۔  
 اس حصہ شاعری میں ظفر امکان کی کئی کئی سرے ابھارتے ہیں لیکن انہیں پوری

طرح اپنے تصرف میں نہیں لاپاتے۔ میر، غالب، آتش اور مومن کے مقابلے میں ظفر کی تخلیقی شخصیت چھوٹی تھی ورنہ اس کرب کی لے میں ایک نئے غم کی صورت اختیار کرنے کا امکان موجود تھا۔ یہ غم میر کے غم سے مختلف غم ہے۔

میں اپنے سوز دل کو بجھاؤں تو کس طرح  
اب تو نہیں ہے بوند بھی آنسو کی آنکھ میں

یہی وہ شاعری ہے جو آج ظفر کی پہچان ہے اور یہی وہ شاعری ہے جو اس لیے بھی مقبول عام ہے کہ اسے پڑھ کر یاسن کر ہم مغلیہ تہذیب کے خاتمے کی داستان غم تک پہنچ جاتے ہیں۔ یہی وہ غم تھا جو اس دور کے ہندوستانی سماج کا غم تھا اور آج ہماری تاریخ کا حصہ ہے۔ ظفر کی شاعری کی آواز تاریخ کی اسی آواز کی یاد دلاتی ہے۔ اس طرح ظفر کی یہ دل گداختگی، یہ سوز، یہ غم تمام قوم کے غم کا ترجمان بن جاتا ہے۔ یہ یاسیت یا غم زدگی ایسی ہے جو اس سے پہلے کی اردو شاعری میں نہیں ملتی اور یہی قابل توجہ اور خاص بات ہے۔ یاد رہے کہ یہ یاسیت، یہ غم ہر شاعر کے غم سے مختلف ضرور ہے لیکن اس غم کا مقابلہ میر کے غم سے نہیں کیا جاسکتا۔ غم کا وہ رچاؤ اور وہ آفاقت جو میر کے ہاں ملتی ہے اور جس کی بناء پر غم بھی فن کا اعلیٰ حصہ بن کر تزکیہ (Catharsis) بن جاتا ہے، ظفر کے اس غم میں شامل نہیں ہے۔ یہ ذاتی غم ہے، آفاقت کے روپ میں نہیں ڈھلتا۔ ظفر کی شاعری ہمیں متاثر تو کرتی ہے کہ یہ ”تاریخ“ کی آواز ہے لیکن تسلیکین کا سامان مہیا نہیں کرتی۔ وہ ہمیں مضطرب تو کرتی ہے لیکن اس کا اثر، فن کی سطح پر، ذاتی ہونے کے سبب، دبی دبی سی سنی خیزی کا سارہ تھا ہے۔ ظفر اپنے دور کے اہم شاعر اور گرفتار کی تہذیب کی تاریخی آواز ہونے کے باوجود میر، غالب، آتش وغیرہ کے دائرے سے باہر رہتے ہیں۔ ظفر کی افسرداری طبعی ہے اور یہ افسرداری زوال پذیر ماحول کا عام رہنمائی ہے:

کتنے ہی بن کے شہر کے اور گانو کے نشان

یوں مٹ گئے زمیں سے کہ جوں بپانو کے نشان

اور اس منہ کو وہ صبر و تحمل سے برداشت کرتے ہیں اور اسے تقدیر سے منسوب کرتے ہیں۔  
تقدیر اٹل ہے۔ یہی ظفر کا عقیدہ ہے جسے بار بار وہ اپنی شاعری میں بیان کرتے ہیں لیکن  
اس میں بھی یادیت کی لے شامل ہے:

بلا سے گرچہ ہوتا راز دل افشا ہے رونے میں  
نہ روکو مجھ کو رونے سے مزا آتا ہے رونے میں  
نہ بد خواہوں سے کچھ ہو گا نہ ہو گا خیر خواہوں سے  
جو کچھ تقدیر کی اپنی ہی گروش ہونے والی ہے  
نے خرد نے ہوش نے تدبیر پر شاکر ہیں ہم  
دوستو اپنی فقط تقدیر پر شاکر ہیں ہم  
جو کہ منظور اسے ہے وہی ہو گے گا ظفر  
کیا کروں میں کہ مرے ہاتھ تو کچھ ہے ہی نہیں  
ناحق میں ملے دوست رقبوں میں ہمارے  
ہو گے گا وہی جو ہے نصیبوں میں ہمارے

ظفر کی شاعری جیسا کہ میں نے کہا، ان کی آپ بیتی ہے۔ اس کے مطالعے سے ان کی زندگی اور رویوں کا کھوج لگایا جا سکتا ہے۔ ان کی شاعری سے ان کی شخصیت کی تصویر اتنا ری جاسکتی ہے۔ یہ شاعری اپنے عصر سے جڑی ہوئی ہے اور سیاسی، معاشری و معاشرتی حالات کے جواہرات، بادشاہ ہونے کے ناتے ان پر پڑتے ہیں، وہ غزل کے کنایات و رمزیات میں اسے بیان کر دیتے ہیں۔ یہی ان کی شاعری کا مزاج اور رنگ ہے۔ وہ جا گیر دارانہ نظام کے بلند ترین نمائندہ ہونے کے باعث خود اٹھ کر پانی بھی نہیں پی سکتے کہ اس سے رتبے میں فرق آتا ہے۔ اسی طرح شاعری کے ذریعے اپنے دل کی بات کہہ دینا ہی ان کے لیے کافی تھا اور اسی لیے وہ فن پر، میر و غالب کی طرح محنت نہیں کرتے

جس کافن شعر تقاضا کرتا ہے۔ وہ تو بس اپنی بات قلعہ معلیٰ کی زبان میں بیان کرنے  
 ظفر کرتے ہیں۔ شعر کو مانجھنا، بنانا سنوارنا، بادشاہ کا کام نہیں تھا اور ظفر بہر حال باہر  
 تصوف تھے۔ وہ طویل بحروں کا انتخاب بھی اس لیے کرتے ہیں کہ ان میں بات، تشریع کے ساتھ  
 جلد بیان ہو جاتی ہے لیکن اس کلام کا بھی اپنا معیار، اپنا لمحہ، اپنا لحن ہے اور ان کے  
 ہم عصروں سے مختلف ہے۔ اس کلام کا رنگ و مزاج ان کا اپنا ہے۔ وہ باتیں جو مشاہدے  
 میں آتی ہیں، وہ جذبہ جو دل میں پیدا ہوتا ہے اور وہ واردات جو دل پر گزرتے ہیں،  
 انھیں صاف سیدھے بول چال کی بامحاورہ زبان میں بیان کر دیتے ہیں۔ ظفر فطی  
 شاعر ہیں لیکن فکر و فن کی سطح پر وہ درجہ اعتماد کو نہیں پہنچ پاتے۔ یہی ان کا طرزِ سخن ہے:

طرزِ سخن کا اپنے ظفر بادشاہ ہے  
 اس کے سخن سے یاں نہ کسی کا سخن لگا

جیسا کہ کہایا سیت، اداسی و افسردگی ان کی ساری زندگی پر چھائی ہوئی ہے۔ یہ اس تہذیب  
 کے دور آخر کی تاریخ کی آواز کا لحن ہے اور اسی لحن سے ظفر کی شاعری کا لحن تشکیل پاتا  
 ہے۔ اسی یادیت کے زیر اثر دنیا کی بے ثباتی اور فنا کا احساس انھیں تصوف کی طرف لے  
 جاتا ہے جہاں زندگی کے طوفان میں وہ خود کو سائبان عافیت کے تلے محسوس کرتے ہیں اور  
 اسی لیے پہاڑ جیسے غم ظفر کی شخصیت کو ڈھانتے نہیں بلکہ سہارا دیتے ہیں۔ اسی سے استغنا،  
 صبر و شکر، توکل و قناعت کے جذبات پیدا ہوتے ہیں اور تصوف ان کی زندگی میں داخل  
 ہو جاتا ہے اور ان کے ایمان کو پختہ تر کر کے ان کا انداز نظر بن جاتا ہے۔ تکبر و غرور کے  
 بجائے بعزم و انکسار ان کے مزاج کا حصہ بن جاتے ہیں اور بڑے سے بڑے غم کو  
 انھائیں کا حوصلہ اور زندگی سے پیار پیدا ہو جاتا ہے اور ساتھ ہی فقیری بھی ان کے مزاج میں  
 درآتی ہے۔ ظفر سلسلہ چشتیہ میں حضرت فخر الدین سے بیعت تھے:

مرشد پاک روائی فخر الدین

## قبلہ و کعبہ جاں فخر الدین

ظفر کے ہاں تصوف میں میر درد کی طرح گھرائی نہیں ہے اور نہ غالب کی طرح وہ مسائل تصوف پر کسی نئے زاویے سے روشنی ڈالتے ہیں وہ تو ”اپنے قلب کے تاثرات اور احساسات کو سیدھے اور سادے الفاظ میں پیش کرتے ہیں جن کو پڑھنے کے بعد مفہوم کو سمجھنے کے لیے غور و فکر کی زیادہ ضرورت نہیں پڑتی بلکہ ..... اس کے اثرات خود بخود دل پر قائم ہو جاتے ہیں ..... وہ ہمہ اوسٹ کے قائل ہیں اور مئے وحدت کے خمار میں ان کو عالم ناسوت کی تمام چیزیں عالم لا ہوت میں نظر آتی ہیں۔“ (۳۲) ان کی شاعری کا خاصاً بڑا حصہ صوفیانہ خیالات اور صوفیانہ انداز نظر کا اظہار کرتا ہے لیکن یہاں بھی کوئی گھرائی نہیں ہے۔ ان کی ایک بھی غزل میں رنگ تصوف کی وہ چاشنی نظر نہیں آتی جو مثلاً سراج اور نگ آبادی کی غزلوں میں نمایاں و موثر ہے۔ وجہ اس کی یہ ہے کہ وہ روحانیت کے اس درجے پر نہیں پہنچ سکے جہاں اسرار و رموز کے پردے اٹھنے لگتے ہیں اور منزل وصل سامنے آنے لگتی ہے۔ ایک دور ایسا بھی آیا کہ لوگ ان کے ہاتھ پر بیعت کرنے لگے اور ان کے مرید ہو گئے۔ ”گلتستان سعدی“ کی صوفیانہ شرح وہ اپنے مریدوں کے سامنے بیان کرتے تھے جس کا ذکر پہلے آچکا ہے۔ تصوف نے ان کے مزاج میں اکسار، فقر و درویشی پیدا کر کے زندگی کو ان کے لیے آسان بنادیا تھا۔ کلیات ظفر میں سینکڑوں اشعار بلکہ غزلیں کی غزلیں صوفیانہ خیالات کا اظہار کرتی ہیں۔ تصوف ان کی زندگی میں ان کے اپنے حالات کے راستے سے داخل ہوا اور ان کی زندگی کا جزو بن گیا۔ اس کے ساتھ ناصحانہ و اخلاقی اشعار کثرت سے ان کی شاعری کا حصہ بن گئے جن میں سے بہت سے ضرب المثل بن گئے ہیں:

ظفر آدمی اس کونہ جانیے گا ہو وہ کیا ہی صاحب فہم و ذکا  
جسے عیش میں یاد خدا نہ رہی، جسے طیش میں خوف خدا نہ رہا  
جو کہ ہو تجھ سے سواتو اسے حسرت سے نہ دیکھے

اور جو تجھ سے ہو کم اس کو ثمارت ہے نہ دیکھے  
ایک بات جو ظفر کے ہر رنگ شاعری میں یکساں طور سے پائی جاتی ہے وہ ان  
کا طرز ادا اور سادہ و صاف بامحاورہ زبان کا استعمال ہے، جس پر انھیں ایسی قدرت حاصل  
ہے کہ وہ اپنے ہر تجربے اور مشاہدے کو آسانی سے بیان کر دیتے ہیں۔ سنگاخ زمینوں میں  
بھی اسی قدرت زبان کی وجہ سے وہ ہر زمین کو پانی کر دیتے ہیں۔ سنگاخ زمینوں کے تو ان  
کے پہلے استاد شاہ نصیر موجود تھے لیکن ان کے بعد یہ کام ظفر نے اپنے استاد سے زیادہ کیا اور  
متعدد نئی زمینیں خود ایجاد کیں۔ ظفر کی ان زمینوں کی خصوصیت یہ ہے کہ ان میں عام طور پر  
ردیفیں اردو ہیں اور قافیہ بھی عام طور پر اردو ہیں۔ مثلاً یہ چند زمینیں دیکھیے:

بلا سے جاہ دھشم ہو تو ہونہ ہو تو نہ ہو

نہیں ہے ہم کو بھی غم ہو تو ہونہ ہو تو نہ ہو

اس مشکل ردیف میں بھی ظفر نے صاف غزل نکالی ہے۔ وہ مسجع غزل دیکھے جس کا ایک  
شعر یہ ہے اور جس میں ”یہ کس کے ہوئے اور کس کے ہوں گے“ ردیف ہے اور پوری  
غزل میں صفائی و سادگی بھی بدرجہ اتم موجود ہے اور ردیف اپنی جگہ لطف دے رہی ہے:

قول و قسم سب ان کے غلط ہیں ، اپنی غرض کے یار فقط ہیں

جانے ہیں خوب ان کو ہم ، یہ کس کے ہوئے اور کس کے ہوں گے  
انہائی مشکل زمینوں کے یہ چند مطلع دیکھیے۔ ظفر کا کمال یہ ہے کہ وہ ان زمینوں میں بھی  
وچکپ بامعنی اور صاف شعر نکال کر اپنی قادر الکلامی کا ثبوت فراہم کرتے ہیں:

نہ جانے دیں گے لٹ کے بو سے تمہارے لے لیں گے ہم جھپا جھپ

کیا رنگ دکھاتی ہے یہ چشم ترا وہ ہو ہو

خون جگر آہا ، لخت جگر او ہو ہو

نہ ام ٹوٹ ، لے خفا دل سے کوئی یوں ہو تو یوں بھی ہو

غرض گیا کام کیا دل سے کوئی یوں ہو تو یوں بھی ہو

ظفر کو شعر کہنے میں اس وقت زیادہ اطفاف آتا ہے جب زین انوکھی اور نرالی ہو اور کمال کی بات یہ ہے کہ زبان بامحاورہ اور صفائی و سادگی بھی اسی طرح برقرار رہتی ہے۔ شاہ نصیر سنگاخ زمینوں کی وجہ سے محاوروں کو شعر کا جامہ نہ پہنا سکے جس طرح ظفر نے اپنے کام میں، مشکل زمینوں کے باوجود، محاورات استعمال کیے ہیں۔ یوں معلوم ہوتا ہے کہ اردو معلیٰ میں، جس کا مرکز قلعہ معلیٰ تھا اور جہاں کی زبان سب کے لیے سند تھی، محاورات کثرت سے بول چال کی زبان کا حصہ تھے۔ اگر کلام ظفر سے محاورات جمع کیے جائیں تو سینکڑوں کی تعداد میں ہاتھ آئیں گے۔

ظفر بول چال کی زبان استعمال کرتے ہیں۔ اسی لیے ان کے ہاں اردو پن نمایاں رہتا ہے۔ اسی اردو پن کی وجہ سے ان کے ہاں پے چیدہ فارسی تراکیب نظر نہیں آتیں۔ ان کے ہاں خالص اردو، اپنے محاوروں کے بانکپن کے ساتھ، شاعری میں ابھرتی ہے اور ایسی سادگی و صفائی کو جنم دیتی ہے جو ظفر کی انفرادیت ہے۔ یہی وجہ ہے کہ ان کا شعر براہ راست عام قاری تک بھی پہنچ جاتا ہے۔ ان کی شاعری کی تاثیر زبان کے اس استعمال سے پیدا ہوئی ہے جس میں محاورہ لطف سخن میں روح پھونکتا ہے۔ انھیں لفظوں کے مختلف لجوں میں چھپے ہوئے معنی کو بیان کرنے کا ایسا شعور ہے کہ دوسروں کے ہاں کم کم نظر آتا ہے۔ ہر ردیف کے ساتھ جتنے ممکن محاورے باندھے جاسکتے ہیں وہ سلیقے سے اس طرح باندھتے ہیں کہ زبان و بیان کا مزہ دوچند ہو جاتا ہے مثلاً یہ غزل دیکھیے جس کا مطلع یہ ہے:

زیر نجھر ترے بمل جو یہ دم توڑتے ہیں

کوچہ غم میں پھر آنے کی قسم توڑتے ہیں

اس میں "توڑتے ہیں" ردیف ہے۔ مصدر توڑنا سے جتنے ممکن محاورات غزل میں آئے  
تھے وہ سب ظفر نے باندھ دیے ہیں مثلاً دم توڑنا، قدم توڑنا، تو بہ توڑنا وغیرہ  
اسی طرح ایک غزل کا مطلع یہ ہے:

دل پر بلائے زلف گرہ گیر ڈال دی  
تو نے مصیبت اے مری تقدیر ڈال دی

اسیں "ڈال دی" ردیف ہے اور مصدر ڈالنا سے بلا ڈال دینا، زنجیر ڈال دینا، مصیبت ڈال  
دینا، گردن ڈال دینا، جوانی ڈال دینا، آگ ڈال دینا، تاثیر ڈال دینا، وغیرہ محاورات  
صفائی و سادگی سے باندھ دیے ہیں۔ ظفر لفظوں کے معانی کے مختلف روپ اس سلیقے سے  
باندھتے ہیں کہ ہر شعر ایک معنی کو روشن کرتا ہے۔ ظفر کی نوشروعوں پر مشتمل ایک غزل ہے  
جس کی ردیف "ترائق پڑاں" ہے اور گفتگو، دوبدو، سبو وغیرہ قافیے ہیں۔ اس غزل کا مطلع

یہ ہے:-

نہ کیجئے ہم سے بہت گفتگو ترائق پڑاں

و گرنہ ہو وے گی پھر دوبدو ترائق پڑاں

اس غزل کے ہر شعر کو ٹھہر ٹھہر کر پڑھیے تو ترائق پڑاں کے مختلف معنی روشن ہوتے جائیں  
گے اور اندازہ ہو گا کہ اردو زبان میں بول چال کی زبان کے استعمال سے کتنی توانائی پیدا  
ہوتی ہے اور خود ظفر کو لفظوں اور محاوروں کے محل استعمال پر کتنی قدرت حاصل تھی۔ ظفر کی  
نظر بول چال کے قریب میں پر زیادہ رہتی ہے۔ وہ اپنے کلام میں گفتار کا مزہ پیدا کرنے کے  
لیے بندھے لئے محاوروں کے علاوہ دوسرا سے تیروں کو بھی کام میں لاتے ہیں جن میں سے  
بعض انھی سے مخصوص ہیں۔ ظفر کی فصاحت میں ان کا انفرادی رنگ اس قدر گھبرا اور نمایاں  
ہے کہ ادا شناس نظریں ان کی ہر غزل کو دور سے پہچان سکتی ہیں۔ ان کے سامنے نہ ان  
کے بعد کوئی اس رنگ کا لکھنے والا نہیں ہوا۔<sup>(۳۵)</sup> ظفر نے اس طرح زبان اور لغت کی

جو خدمت انجام دی ہے اور الفاظ و محاورات کے مختلف معانی کو شعر کا جامہ پہنا کر جس طرح محفوظ کر دیا ہے یہ ایسی خدمت ہے جو تاریخ ساز ہے۔ اُسی ایلیٹ نے کہا تھا کہ ”شاعر کا بنیادی کام تو اتنا ہے کہ وہ اپنی زبان کو محفوظ رکھے، اسے وسعت دے اور آگے بڑھائے۔“ (۳۶) اور یہ کام ظفر نے بڑے سخن، بڑے سلیقے سے انجام دیا ہے۔ اس کام میں ظفر کا بہت دل لگتا ہے:

دل اپنا فکر سخن میں ظفر نہیں لگتا  
زمیں غزل کی نہ ہو جب تک انوکھی سی  
زمین سہل میں تو ہیں سبھی کچھ شعر کہہ لیتے  
ظفر لکھتے غزل جو ایسی مشکل ہیں تو آپ ہی ہیں

ظفر کی شاعری میں تنہ بھی زبان پر قدرت اور موسیقی کے شوق سے پیدا ہوا ہے جو یاسیت کے رنگ سے مل کر پراثر لحن میں ڈھل جاتا ہے۔ موسیقانہ جھنکار ان کے کلام کی عام خصوصیت ہے۔ ان کے ہاں صنائعِ بدائع کا استعمال بھی ہے اور تشبیہات سے حسن ادا کو موثر بنانے کا سلیقہ بھی۔ سہلِ ممتنع میں بھی متعدد اشعار ان کے کلیات میں موجود ہیں۔ ظفر، میر و غالب کی طرح کے، بڑے شاعر تو نہیں ہیں لیکن وہ معمولی شاعر بھی نہیں ہیں۔ ان کی زبان میں اردو پن، شعری مزاج میں ہندوستانیت، لمحے میں جو گیا پن، طرز ادا میں شلگفتگی اور انداز بیان میں ایسا مزہ ہے جو ظفر کا امتیاز ہے:

ترا سخن وہ مزے دار ہے کہ جھر تک  
رہیں گے اس کے ظفر طبعِ نکتہ داں پہ مزے

ظفر نے غزل کے ساتھ ساتھ مختلف اصناف سخن میں بھی طبع آزمائی کی ہے جس میں مثلث، مخمس، مسدس، قطعہ، سلام، پنکھا، سہرا، دوہے اور ٹھمریاں، تضمین در زبان پنجابی کے علاوہ ایک نعمتیہ قصیدہ بھی ہے جو دیوان اول کے شروع میں، محمد کے بعد، شامل ہے اور

چکا مطلع یہ ہے:

اے سرور دو کون شہنشاہ ذوالکرم  
سر خلیل مرسلین و شفاقت گرام

جذبہ عقیدت اور سرشاری عشق کے لحاظ سے ایک پر اثر قصیدہ ہے۔ اس میں ایسا ترم اور ایسا لحن ہے کہ یہ نعمتیہ قصیدہ دل میں اتر جاتا ہے۔ ان کا کلام ان کے زمانے میں بھی قول، گویے اور طوائفیں گاتی تھیں اور آج بھی ان کا کلام گویوں کی زبان پر ہے۔ غشیٰ کریم الدین نے بھی یہی لکھا ہے کہ ”تمام ہندوستان کے اکثر قول اور رنڈیاں ان کی غزلیں، گیت اور ٹھمریاں گاتے ہیں۔“ (۳۷) ظفر کے کلام کے ایک کڑے انتخاب کی ضرورت ہے تاکہ آنے والی نسلیں دلچسپی سے ان کے کلام کا مطالعہ کر سکیں۔ آج حسرت موبانی کا انتخاب بھی تبرک کا درجہ رکھتا ہے۔“ (۳۸)

اس دور میں شاہ نصیر، ابراہیم ذوق اور بہادر شاہ ظفر وہ شاعر ہیں جنہوں نے اردو زبان کو ایک ایسا روپ دیا، اردو پن جس کی بنیادی خصوصیت ہے۔ ان کے ہاں فارسی طرز ادا کی وہ روایت، جس میں فارسی و عربی الفاظ کے ساتھ پیچیدہ فارسی تراکیب کا استعمال کثرت سے ہوتا ہے، دم توڑ دیتی ہے اور خالص اردو زبان جس میں عربی و فارسی نمودار ہوتی ہے۔ زبان کے اس روپ کا رشتہ بول چال کی زبان، اس کے مختلف لہجوں اور تیوروں سے قائم ہو جاتا ہے اور وہ ایک نئے حسن کے ساتھ انیسویں صدی کے سماں کی عام زبان بن جاتی ہے۔ زبان و بیان کے تعلق سے ان تینوں شاعروں کی خدمات لازوال ہیں لیکن ظفر وہ شاعر ہیں جنہوں نے اپنی شاعری سے اسے مکمل کر دیا۔ عام بول چال کی زبان سے رشتہ جوڑنے کا کام شروع تو شاہ نصیر نے کیا تھا لیکن اس میں تائیگ کارنگ اور جذبے کو شامل کر کے اسے جو صورت دی وہ عوام و خواص دونوں کے لئے تھا۔

شاہ نصیر کی شاعری جذبے سے عاری ہے۔ ذوق کی شاعری میں بھی خارجیت چھائی ہوئی ہے لیکن ظفر کی شاعری میں جس طرح دبا دبا سا جذبہ رنگ گھوتا ہے اور جس طرح عام بول چال کی زبان اپنے لہبوں اور تیوروں کا انٹھپار کرتی ہے، ظفر اپنے دونوں استادوں سے آگے ہیں البتہ فن شاعری کی سطح پر وہ ذوق اور شاہ نصیر دونوں سے پیچھے ہیں۔ نواب مرزا داغ دہلوی، ذوق اور بہادر شاہ ظفر کے رنگ سخن اور زبان ہی سے اپنا چراغ شاعری روشن کرتے ہیں۔ داغ دہلوی کی زبان سخن میں ذوق و ظفر دونوں کی آوازیں شامل ہیں:

سخن دان و سخن گو، یوں تو دنیا میں ہزاروں ہیں

ظفر پر ہم نے تیری سی سخن گوئی نہیں دیکھی

ظفر کی شاعری کی زبان میں متروکات بہت کم ہیں جو زبان انہوں نے استعمال کی ہے وہ ان کے زمانے میں مستند تھی اور خود ظفر سند کا درجہ رکھتے تھے۔ تلک، وال، یاں، ووں، ہووے، آوے وغیرہ کے علاوہ ان کی زبان بنیادی طور پر وہی ہے جو آج ہم بولتے ہیں۔

❖❖❖❖❖❖❖❖

### حوالہ جات

- ۱۔ داستان غدر، ظہیر دہلوی، ص ۱۵، مطبع کریمی لاہور (سن مدارد)
- ۲۔ قلعہ معلیٰ کی جھلکیاں، عرش تیموری، ص ۳۲، مکتبہ جہاں نما، دہلی، ۱۹۳۷ء
- ۳۔ بزم آخر، منتی فیض الدین، مرتبہ ولی اشرف صبحی دہلوی، مجلس ترقی ادب لاہور،

۱۹۶۵ء

- ۴۔ بہادر شاہ ظفر، اسلام پرویز، ص ۵۶-۵۸، انجمن ترقی اردو ہندوستانی دہلی، ۱۹۸۶ء
- ۵۔ ايضاً اور طامس ملکاف کی ڈائری، ترجمہ ضیاء الدین برنسی، مرتبہ حسن نظامی، ص ۹۱-۹۲، حلقة مشائخ، دہلی

- جگووالہ بہادر شاہ ظفر، اسلام پرویز، F.D Political No 189, N.A ۱۹۸۲ء، نجمن ترقی اردو (ہند) نئی دلی، ص ۹۹-۱۰۰
- ۷۔ خدگ غدر، معین الدین حسن، مقدمہ ڈاکٹر خواجہ احمد فاروقی، ص ۲۱، دہلی ۱۹۷۲ء، یونیورسٹی، دہلی
- ۸۔ A Short History of our own times, Justine Mc Carthy, p170, London 1883
- ۹۔ داستان غدر، راقم الدولہ ظہیر دہلوی، ص ۳۷، مطبع کریمی لاہور، سن ندارد
- ۱۰۔ بہادر شاہ ظفر، اسلام پرویز، ص ۱۳۹، نجمن ترقی اردو ہند دلی ۱۹۸۲ء، جگووالہ ایف ڈی پیشکل نمبر ۵۲-۱۲۵، مورخہ ۱۰ دسمبر ۱۹۵۸ء
- ۱۱۔ ايضاً ص ۱۲۳
- ۱۲۔ ايضاً جگووالہ نیشنل آرکائیو، نئی دہلی پیشکل نمبر ۱۲۳
- ۱۳۔ بزم آخر، منتشر فیض الدین دہلوی مرحوم، مرتبہ ولی اشرف صبوحی، ص ۱۹، مجلس ترقی ادب لاہور ۱۹۶۵ء
- ۱۴۔ داستان غدر، ظہیر دہلوی، ص ۲۳-۲۶، مطبع کریمی لاہور، سن ندارد
- ۱۵۔ ايضاً ص ۳۶-۳۷
- ۱۶۔ ايضاً، ص ۲۶
- ۱۷۔ داستان غدر، محلہ بالا، ص ۱۹
- ۱۸۔ مقالات شیرانی، حافظ محمود شیرانی، مرتبہ مظہر محمود شیرانی، جلد سوم، ص ۱۵۱، مجلس ترقی ادب لاہور، ۱۹۷۹ء
- ۱۹۔ گلشن بے خار، مصطفیٰ خان شیفتہ، ص ۱۲۹، مطبع نول کشور، لکھنؤ ۱۸۱۸ء
- ۲۰۔ بہادر شاہ ظفر، اسلام پرویز، ص ۳۲۲، نجمن ترقی اردو ہند نئی دہلی، ۱۹۸۲ء

- ۲۱۔ داستان غدر، ص ۲۰، مجلہ بالا
- ۲۲۔ مجموعہ نفرز، قدرت اللہ قاسم، جلد اول، مرتبہ محمود شیرانی، ص ۳۷۳، پنجاب  
یونیورسٹی لاہور، ۱۹۳۳ء
- ۲۳۔ آب حیات، محمد حسین آزاد، بارہم، ص ۳۹۰-۳۹۱، آزاد بک ڈپو، مطبع کریمی لاہور
- ۲۴۔ داستان غدر، مجلہ بالا، ص ۲۰
- ۲۵۔ A Catalogue of the Arabic, Persian, Hindustany  
Manuscripts of the libraries of the king of ovdh,  
A sprenger, p 222, Calcutta 1854
- ۲۶۔ چند ہم عصر، عبدالحق، ص
- ۲۷۔ مقالات حافظ محمود شیرانی، مرتبہ مظفر محمود شیرانی، جلد سوم، ص ۱۳۳-۱۳۲، مجلس  
ترقی ادب لاہور ۱۹۶۹ء
- ۲۸۔ ایضاً ص ۱۳۱-۱۳۲
- ۲۹۔ مجاہدین کی فوج سیاہ لباس میں ملبوس رہتی تھی۔
- ۳۰۔ مقالات شیرانی، جلد سوم، ص ۱۳۲-۱۳۱، مجلہ بالا
- ۳۱۔ ایضاً، ص ۱۳۱-۱۳۲
- ۳۲۔ مجموعہ نفرز، قدرت اللہ قاسم، مرتبہ محمود شیرانی، جلد اول، ص ۳۷۳، پنجاب  
یونیورسٹی، لاہور، ۱۹۳۳ء
- ۳۳۔ اندازے، فراق گورکھپوری، ص ۹۲، ادارہ فروغ اردو، لاہور، ۱۹۵۶ء
- ۳۴۔ بہادر شاہ ظفر، سید صباح الدین عبدالرحمٰن، ص ۱۹۰-۱۹۱، ماہنامہ معارف اعظم  
گڑھ، ستمبر ۱۹۳۸ء
- ۳۵۔ انتخاب ذوق ظفر، شان الحق حقی، ص ۱۸۱، نجمن ترقی اردو ہندوستانی، ۱۹۳۵ء

۳۶۔ تنقید اور تجربہ، جمیل جابی (مضمون بہادر شاہ ظفر)، ص ۱۸۰، یونیورسٹی بکس،  
لاہور، ۱۹۸۸ء

۳۷۔ طبقات الشعراء ہند، کریم الدین فیلین، ص ۲۳۲، دہلی ۱۸۳۸

۳۸۔ انتخاب سخن، حسرت موبانی، جلد اول، سلسلہ شاہ حاتم، ص ۲۷۲-۲۹۱، ۱۹۲۵ء، احمد المطابع  
کانپور، ۱۹۲۵ء